

గీర్వాణ భాషాభ్యాసం

1

స్విఠాళదేశ రాజకుమారిక లీలావతీదేవికీ, హాల సాతవాహన చక్రవర్తికీ వివాహం జరిగి అప్పుడే రెండు మాసాలైంది. నూతన వసంతోదయంతో ప్రతిష్ఠాన నగరోద్యానాలన్నీ కోకిల కాకలీ కుహూ కుహూరవాలతో కలకలలాడి పోయాయి. నవోధ లీలావతీదేవి అంతఃపుర ప్రవేశ మహోత్సవ సమయంలో ఆ పరిసరోద్యాన వనాలేకాక అంతఃపుర స్తంభాలు కూడా చిగిరించి పుష్పించాయవి అందరూ అనుకున్నారు.

అయితే హాల సాతవాహన చక్రవర్తి పట్టమహిషి మలయవతీదేవి హృదయానికి మాత్రం ఆ ఉదంతం కేవలం శిశిరర్తువుగా పరిణమించింది.

పట్టమహిషి అయిన తరువాత మరి నూతన వధూ గృహ ప్రవేశ మహోత్సవానికి వేంచేయక పోవడం సముచితం కాదన్న కారణం చేతనే ఆ మహోత్సవాని కామె విచ్చేసింది. మిగిలిన రాణివాసపు రాణులందరూ ఆ కొత్తరాణికి తామే చేజేతులా కర్పూర నీరాజనాలే ఎత్తారు.

కాని మలయవతీదేవి పట్టమహిషి గౌరవ భారంతో తులతూగుతూ లీలావతీదేవి నొక్క మా రలవోకగా ఆశీర్వదించింది.

అటుపిమ్మట దీప దీపాల వేళ మళ్ళీ లీలావతి పట్టమహిషికి పాదాభివందనం చెయ్యడం కోసమని ప్రత్యేకంగా ఆమె భవంతికి విజయం చేసింది.

పట్టమహిషి చెలికత్తెలు, దాసీలు ఆమెకు కర్పూర మంగళ హారతులెత్తి సగౌరవంగా ప్రత్యుత్థానం చేసి ఎంతో మర్యాదగా లోపలికి తోడుకు పోయారు. తరవాత కొంత సేపటికి నూతన వధువు తిరిగి స్వీయ ప్రాసాదానికి మరలిపోయింది.

గీర్వాణ భాషాభ్యాసం

మలయవతి సంజవేళ కర్పూర
 రాజ్ఞి లీలావతి కజ్జలనీల కటాక్ష రేఖా
 సక్తితో పరిశీలించింది.

“అందగ తెలైన రాజకుమారికల నెన్నిక చెయ్యడంలోను, వారిని
 కోరి కోరి వివాహ మాడడంలోను చక్రవర్తి బహు సమర్థులు!” అను
 కొన్నది పట్టమహిషి మలయవతి. ఆపైన ఒక దీర్ఘ నిశ్వాసం విడిచి
 పెట్టింది. పిమ్మట ఆమె చెక్కిళ్ళపై రెండే రెండు కన్నీటి బిందువులు
 నెమ్మదిగా నెమ్మది దిగజారాయి.

హాలచక్రవర్తి దక్షిణాపథ సామ్రాజ్య పట్టాభిషేకము, పట్ట
 మహిషి మలయవతీదేవి కల్యాణ మహోత్సవము ఒకే శుభ ముహూర్తంలో
 జరిగాయి. నాటినించీ చక్రవర్తికి అప్పుడే నాలుగు వివాహ మహోత్స
 వాలు జరిగాయి. సింహళ రాజకన్యా పరిణయంతో ఆరవ వివాహం
 కూడా జరిగి పోయింది!

ఇన్నాళ్ళనించీ ఇన్ని వివాహ మహోత్సవాలు జరిగినా మలయవతీ
 దేవి పట్టమహిషి గౌరవ మర్యాదలకు, మన్ననలకు అంతగా లోటుపాటు
 లేవీ జరగ లేదు. కాని, కొత్త రాణి లీలావతి యావన సౌందర్యా లవలో
 కించేసరికి పట్టమహిషికి పంచ ప్రాణాలు పైపైనే ఎగిరిపోయినట్టయింది.
 నాటితో తన ప్రాధవం అంతా అస్తమించి పోయినట్టే అని ఆమె
 పరి పరి విధాలుగా వాపోయింది.

హాలచక్రవర్తి కప్పుడే యాభైయోపడి ప్రవేశించింది. అయినా
 అంతలోనే ఆయనకు ఆరు వివాహ మహోత్సవాలు జరిగి పోయాయి.

మంత్రి సామంత పురోహితాది చక్రవర్తి పరివారం అంతా ఆ
 వివాహాలు ఆర్ష ధర్మ ప్రతిష్ఠాపన కత్యంతావశ్యకములనీ, చక్రవర్తి
 వైదికమత ప్రతిష్ఠాపన కోసం భూలోకంలో ప్రత్యక్షంగా అవతరించిన
 ధర్మదేవతా స్వరూపులనీ వేనోళ్ళ ప్రశంసించారు.

దాని కొక చిన్న కారణం కూడా లేకపోలేదు. పట్టమహిషివల్ల
 చక్రవర్తి కొకే ఒక మగ సంతతి కలిగింది. ఇక మిగిలిన రాణులెవరికీ
 సంతానమే కలగ లేదు. ఒక కుమారుడున్నా లేకపోయినట్టే అని మన
 ధర్మ శాస్త్రా) లుద్ఘోషిస్తున్నాయి కనక చక్రవర్తి తిరిగీ మగసంతు కలిగే

వరకు అనవరత కళ్యాణ మహోత్సవాలలో ములిగి లేలుతూండ వలసిందే నని పురోహితులంతా ముక్త కంఠాలతో ప్రవచించారు!

చక్రవర్తి మంత్రులందరు దక్షిణాపథ సామ్రాజ్య స్థైర్యానికీ కళ్యాణ మహోత్సవాలు కేవలం పెట్టని కోటలనీ, వీటివల్ల చక్రవర్తి యశోనర్తకి స్వీయనృత్యచాతుర్యంతో దిగ్విజయాలలో దేవతానీకానికి కనులు మిరుమిట్లు గొలుపుతున్నదనీ ఎన్నో విధాల ఎలుగెత్తి చాటారు.

కాని, పట్టమహిషి కీ స్తోత్ర పాఠాలన్నీ కేవలం ఆర్థ వాదాల వతుగానే వినిపించాయి.

“చక్రవర్తికేమి, మహారాజులు! ఆయన నిత్య నూతన ప్రీయులు. అంతఃపురం అంతా అనవరతంగా నిత్య కల్యాణాలతోను, పచ్చతోరణాలతోను విలసిల్లుతూండడమే వారికి కావలసింది! నేను నిత్యము గృహ దేవతలను కోరుకునేదీ అదే! వారి ఆనందమే నా ఆనందం! లేక లేక నాకు కలిగిన వంశాంకురం పది కాలాలపాటు పచ్చగా వుంటే నా కదే పదివేలు!” అని ఆమె పక్కగా నిలబడి వింజామర మెల్ల మెల్లగా విసురుతూన్న చెలికత్తె సేవంతికకు వినపడీ వినబడనట్టుగా అతి నెమ్మదిగా గొణుగుకొన్నది.

చెలికత్తె సేవంతిక దానికేమీ సమాధానం చెప్పలేదు. అలాగే నెమ్మది నెమ్మదిగా వింజామర వీచింది.

లీలావతి అంతఃపుర ప్రవేశం జరిగినప్పటినుంచీ పట్టమహిషి తన ప్రాసాదం విడిచిపెట్టి ఒక్కమార్తెనా ఉద్యాన వనం వైపు తొంగి చూడలేదు. నాటినుంచీ ఆమెకేదో తీరని మనోవ్యధ పట్టుకొని వేధిస్తున్నదనీ, అందువల్లనే అలాగ కుమిలి కృశించి పోతున్నదనీ చెలికత్తె సేవంతిక గ్రహించింది. అయినా, శాయశక్తులా ఆమెకు కొంత ఓదార్పు కలిగించ వలెనని నిశ్చయించింది.

“ఏమైనా అంతంత మిడిసిపాటులు కూడదమ్మా!”

“ఎవరిమాటే, నీవనేది?”

“కొత్తరాణిగారి హెగ్గడికత్తెలకే మరి పట్టపగ్గాలు లేకపోతే ఇక ఆ అమ్మగారిమాట వేరే చెప్పాలా?”

మలయవతి తీవ్రంగా బొమముడి విరిచింది:

“ఇంతకీ ఏమి జరిగింది?”

“స్వయంగా కానుకలర్పించబోతే అనంగలేఖా దేవిగారికి కూడా చిన్నరాణీగారి దర్శనమే లభించలేదట!”

“ఔ రా!”

“నేను విన్నవించేది ఆవంజిలో అర్థభాగంకూడా కాలేదు! చిత్తగించదలచితే ఇంకొక్క చిన్న విశేషం గూడా విన్నవించుకుంటాను.”

మలయవతి అలాగే ఆశ్చర్యపోతూ జిజ్ఞాసార్థకంగా నేవంతిక వైపు చూచింది:

“చక్రవర్తి నిన్న దీప దీపాలవేళ చిన్న రాణీగారి అంతఃపురానికి విజయం చేశారట!”

“ఓహో, అలాగా! ఆ తరవాత?”

“వారికికూడా లీలావతీదేవి అంతఃపురం ద్వారందగ్గిర గడియనేపటివరకు పడిగాపులు పడి ఉండవలసిన అవస్థ పట్టిందట!”

“అవును మరి! వారంతగా దాసానుదాసులుగా మారిపోయిన తరువాత ఎదటివా రెంతగానైనా కించపరచి తీరతారు! ఇందులో వింత ఏముందిలే? ఇంతకీ ఆ లీలావతి కందుకే అంత మిడిసిపాటు?”

“ఉన్న రాణులందరిలోను మరింక తానే మహా సౌందర్యవతిని!”

“అంతమాత్రం చేత చక్రవర్తిని కూడా కొంచె పరచాలా?”

“అంతేకాదు! తానొక గొప్ప గీర్వాణభాషా విదుషీమణిననీ, ఇక్కడి రాణులందరు కేవల నిర్గంధ కుసుమాలనీ ఆమె ఈసడించికొట్టి మాట్లాడని క్షణమే లేదట!”

“వచ్చి రెండునెల లయిందో లేదో - అప్పుడే అంత టెక్కు, గర్వం బలిసిందా? ఇంతకీ ఆమె ననవలసిన పనేముందిలే! దీనికంతటికీ మూలకారణం ఆయనేలే!”

“మీరింకా పాతకాలం ధోరణిలోనే ఉన్నారమ్మా! లీలావతీ దేవిగారి హెగ్గడికత్తె కూడా తానొక మహారాణి అన్నట్టుగా నన్నీసడించి వేసింది!”

“ఎప్పుడు?”

“మొన్న.”

“అలాగా! దాని పేరు?”

“మల్లిక.”

అంతలోనే దూరంగా ద్వారందగ్గర మల్లిక ప్రత్యక్షమైంది. సేవం
తిక “అదేనమ్మా! ఆ మల్లికే ఎంగుకో మీ దర్శనానికి వచ్చింది” అని
వేరెత్తి చూపించింది.

అటుపిమ్మట మలయవతి అనుమతి తీసుకొని మల్లికను లోపలికి
తోడుకువచ్చింది.

మల్లిక లోపలికి వస్తూనే నుదుటిపై దోసిలి ఒగ్గి నిలబడింది. మరు
నాటి సాయంకాలంవేళ వసంతోత్సవం జరుగనున్నదనీ, తదనంతరం
చక్రవర్తి రాణులందరితోను కలిసి ఆంధ్రపురోద్యానవన సరోవరంలో జల
క్రీడలాడనున్నారనీ, దానికి విచ్చేయవలసిందని చక్రవర్తి స్వయంగా అభ్య
ర్థిస్తున్నారనీ సవినయంగా విన్నవించింది. పట్టమహిషి మల్లిక కేసి నిశ
ితంగా చూసింది.

“చక్రవర్తి ఇప్పుడెక్కడ ఉన్నారే?”

“లీలావతీదేవీ, వారు ప్రస్తుతం చతురంగ ఖేలనంలో తన్మయులై
ఉన్నారు.” అని చెప్పి మల్లిక సవినయంగా నెలవు తీసుకొని వెంటనే
అక్కడినించి వెళ్ళిపోయింది.

“చాళారమ్మా దాని పొగరు!” అన్నది సేవంతిక.

కాని, పట్టమహిషిక దేమీ బోధపడలేదు.

“వెళ్ళేటప్పుడు మల్లిక ‘చూడు, నేనెంతదానో’ అన్నట్టుగా నా
కేసి చూసి ఒక చిరునవ్వు విసిరి కొట్టింది!”

“నేనది గమనించలేదే!”

“సరే. రేపు మీరు జలక్రీడకు విజయం చేస్తున్నారుగా! అప్పుడే
తెలుస్తాయి మీ కా రాణిగారి ఒయ్యారాలు, ఆమె చెలికత్తె మల్లిక వగ
లూను! ఇంతలోనే తినబోయే వంటకాలరుచి వర్ణించనేల?” అని సేవం
తిక అల్లాగే వయ్యారంగా వింజామర వీస్తూ ఉనురుమన్నట్టుక నిట్టూర్పు
విడిచిపెట్టింది. పట్టమహిషి కూడా అలాగే ఆమె వైపు విస్తుపోయి
చూసింది.

అంధ్రసాతవాహన రాజధాని ప్రతిష్ఠాన నగరం నవ వసంతోత్సవ కోలాహలంతో తలమునకలై నది. విశాల దక్షిణాపథ సామంత రాజన్య అందరు ధన కనక వస్తువాహనాది సంపదలతో ఆ వసంతోత్సవానికి విచ్చేసి, హాలసాతవాహన చక్రవర్తి కనేకమైన అమూల్యములైన కానుక లర్పించి, చక్రవర్తి కరుణా కటాక్ష వీక్షణానికి పాత్రులై ధన్యులమైనా మని భావించారు.

ఆనాడు ధాన్య కటక నగరంకూడా అంధ్రసాతవాహన చక్రవర్తులకు రాజధానీ నగరమే అన్నంత మహా ప్రసిద్ధి వహించింది. సాతవాహన చక్రవర్తులు సంవత్సరంలో చాలాకాలం ధాన్యకటక నగరంలోనే నివసించేవారు. అయితే, ప్రతిష్ఠానం ప్రాచీన సాతవాహన చక్రవర్తులకు రాజధానిగా పేరుపొంది ఉండడంవల్ల అప్పుడప్పు డక్కడ కూడా విడిది చెయ్యడం ఆ చక్రవర్తులందరికీ ఒక పరిపాటి.

ఆనాటి వసంతోత్సవానికి ధాన్య కటక నగరంనించి ఎందరెందరో ప్రాకృత గాథా కవీశ్వరులు, వీణా వేణు మృదంగాది వాద్య నిపుణులు, నర్తకీ నర్తకులు, షడ్దర్శనీ పారంగతులు, ఇంకా ఎందరెందరో వివిధ శాస్త్ర విద్వాంసులు విచ్చేశారు. హాలసాతవాహన చక్రవర్తికి ప్రాకృత గాథలంటే ప్రాణం. ఒక్కొక్క గాథ కొకప్పు డా చక్రవర్తి సహస్ర దీనారాలు కూడా సమర్పించడం కద్దు. ఒక్కొక్క గాథా సంపాదన కోసం చక్రవర్తి చేసే విశ్వప్రయత్నాలు చూచి కవీశ్వరులెందరో తమ తమ గాథా రచనలతో ప్రతిష్ఠాన నగరానికి విచ్చేశారు.

మొట్ట మొదటగా ఆ చిన్న చిన్న గాథలన్నీ పరిశీలించి, వానిలో రత్నశలాకలవంటి గాథలు కొన్ని ఏర్పి కూర్చి, అవి చక్రవర్తికి నివేదించే ప్రత్యేకాధికారం ఆనాటి వసంతోత్సవాలలో గుణాధ్య ప్రధానా మాత్యునిపై పడింది. అయితే చక్రవర్తి స్వయంగా నిర్వహించే ఆ ఘన కార్యం గుణాధ్య మంత్రి భుజస్కంధాలపై ఒకించుక ఒరిగిందనగానే చక్రవర్తి అమాత్య వర్గంలో ఒక విచిత్రమైన కల్లోల కలకలం చెలరేగింది!

అందులోను అమాత్యుడు శర్వవర్మ కది మరింత కన్నెర్రగా తయారయింది. చక్రవర్తి మహాసుగ్రహ కటాక్షాని కది ఒక నాందీ ప్రస్తావన కావచ్చుననీ, ముందు ముందు గుణాఢ్య మహామంత్రి ఇతోధికంగా చక్రవర్తి బహుమానాదరాలకు పాత్రం కావచ్చుననీ శర్వవర్మ గ్రహించి వేశాడు.

గుణాఢ్యుడే ప్రధానామాత్యుడైనా చక్రవర్తికి శర్వవర్మపై బాగా ప్రత్యేకాభిమానం ఏర్పడింది ఇటీవల. సింహళ రాజకన్యక లీలావతీదేవి కళ్యాణోత్సవ రూపకానికి నాందీ ప్రస్తావన చేసిన నూత్రధారుడు శర్వవర్మ. ఆ వివాహం ద్వారా సాతవాహన సామ్రాజ్యానికి శత్రు మండలంగా నిలిచిన సింహళం మిత్రమండలంగా మారిపోయింది. ఇది శర్వవర్మ స్వీయప్రతిభా చాకచక్యంవల్ల సాధించిన ఘనకార్యమని చక్రవర్తి బహుధా ప్రశంసించాడు.

అయితే, ఆ ప్రాకృత గాథారత్న పరీక్షక గౌరవం గుణాఢ్య మంత్రికే కట్టబెట్టినేల? ఆ మాత్రం అల్పగౌరవానికి నేను తగనా? అని అనేక విధాలుగా మధన పడ్డాడు శర్వవర్మ.

అసలు సామాన్య స్తోకాలకన్నా హ్రస్వతరమైన ప్రాకృతగాథల కీవిధంగా సువర్ణ దీనార శతసహస్రాలు గుమ్మరించడం శర్వవర్మకు సుతరామూ రుచించ లేదు. అసలు కవితాన్నికీ అతనికి సగమెరుక. అందులోను ప్రాకృత గాథా కవిత అంటే అతనికి మరీ రోత. ప్రాకృతగాథా కవులంటే కేవలం ఎందుకూ కొరగాని వ్యర్థులనీ, నట విట విదూషకులయినా వారికన్నా కొంత వరకు నయమే అనీ అతని దృఢాభిప్రాయం!

శర్వవర్మ షట్పాస్త్రాలు హృత్కవిలిగా పఠించిన మహా విద్వాంసుడు. ప్రత్యేకంగా కౌటిల్య నీతిలో అత డెంతైనా ఘటికుడు! గుణాఢ్యునికన్నా వేయిమడుగు లెక్కువ లోకజ్ఞుడు. అందువల్లనే రాజ్యతంత్ర నిర్వహణలో చక్రవర్తి ప్రత్యేకంగా అతనితోనే మంతనాలు సాగిస్తూ వుంటాడు.

అయితే, ఆ గాథారత్న పరీక్షాధికారం గుణాఢ్యమంత్రి కీయడంలో రహస్యమేమో! దానిలో ఏదో కొంత నిగూఢార్థం వుండి తీరాలని శర్వవర్మ నిశ్చయించాడు.

శర్వవర్మ ఆస్థానంలో చక్రవర్తి ముఖతః వెలువడిన చిన్ని చిన్ని చిరునవ్వులకు కూడా ఏవో అంతరార్థం వుండి తీరాలని అతి జాగ్రత్తగా పరిశీలిస్తూంటాడు. అలాగే ఆమాత్యులలోను, చివరి కిక్ అంతఃపుర పరిచారికలలోను బయలుదేరే చిన్న చిన్న ఛలోక్తులలోను, పరిహాస ప్రసంగాలలోను ఏవేవో రహస్య రాజకార్య భాష్యాలు వెలువడు తూంటాయని ఆతని ఆభిప్రాయం!

అందుచేతనే ప్రతి చిన్న విషయము వేగులద్వారా పరిశీలిస్తే తప్ప ఆతని కిక్ ఆ రాత్రి నిద్ర పట్టదు. అంతఃపుర పరిచారికలలో కూడా ఆతని కెందరో రహస్య రాజకార్యాల్యాలెరిగించే దూతికలున్నారు.

ఆ రాత్రి శర్వవర్మ గోదావరీ తీర ప్రాసాదంలో రహస్య మంత్రా గారంలో అంతఃపుర పరిచారిక సేవంతిక కోసం నిరీక్షిస్తూ కూర్చున్నాడు.

ప్రతిష్ఠాన నగర రాజనీధులలో హస్త్యశ్వరథాది యానాల సందడి క్రమ క్రమంగా సమసి పోయింది. కాని, నట విట విదూషకాది విలాస పురుషులు కొందరు కొందరింకా గోదావరీనదీ నైకతాల్లో విహరిస్తూనే వున్నాడు. శర్వవర్మ కా నగరం అంతా అప్పుడే చిరువెన్నెలలో గూటికి చేరి నెమ్మది నెమ్మదిగా రెక్కలల్లడాడిస్తూన్న ఒక మహా విహంగంలా భాసించింది.

ఆతని హృదయంలో కూడా ఒక జిజ్ఞాసా విహంగం రెక్కలల్లడాడిస్తూనే వున్నది. అయితే, అత డా విహంగమంపై అధిరోహించి ఆకాశంలో మహామాత్యాధికార తరంగ జలాలలో ఉయ్యాల లూగ వలెనని ఉవ్వెప్పురుతున్నాడు.

అంతఃపురంలో ఏవో ఒక చిన్న గాలి గుమారం చెలరేగిందనీ, అది చిలికి చిలికి గాలి వాన కానున్నదనీ ఆతనికి కొంచెం చూచాయగా తెలిసింది. అంతఃపురాభ్యంతర మందిరాలలో చెలరేగిన గాలి దుమారాలు కూడా ఒక్కొక్కప్పుడు రాజ్యతంత్రంలో పెద్ద గాలి వానలుగా చెలరేగడం అనేకమారు అతని అనుభూతిలోనికి వచ్చింది. కనకనే సేవంతిక రాకకై అత డంత నిశితంగా నిరీక్షిస్తున్నాడు. ఆమె సామాన్యంగా అతని రహస్య మందిరానికి వచ్చేవేళ ఇంకా దాటి పోలేదు. అయినా ఆమె

రాక కోసం అనుక్షణము నిరీక్షిస్తున్న శర్వవర్మ కామె బాగా బాగు చేసినట్టే కనిపించింది.

అంతలోనే సేవంతిక లోపలికి వచ్చింది. ఆమెను చూడగానే శర్వవర్మ ఒక చిరునవ్వు నవ్వి—

“నీ నీ వేళ ఇప్పుడిప్పుడే వికసించిన సేవంతి లాగున్నావే!” అన్నాడు.

సేవంతిక కొంచెం సిగ్గుపడి - “అవును! ఎంత తొందరగా బయలు దేరినా కొంచెం ఆలస్యమే అయింది” అని మరి మాటాడలేక అలాగే నిలుచుండి పోయింది.

ఆమె కావేళ శర్వవర్మ ముఖకవళిక చూడగానే లోలోపల ఏదో గుబులు బయలుదేరింది.

శర్వవర్మ కార్తికేయ మంత్రోపాసకుడు. ద్రూవల్లికలు రెండు ఏకైక వినీల వల్లికగా స్ఫురించే అతని ఫాలంపై దిద్ది తీర్చిన కుంకుమ తిలకం తిలకించేసరికి ఆమెకు హఠాత్తుగా నిటలాత్తుని ఫాలలోచనమే సందర్శించినట్టయింది!

శర్వవర్మ ఆమెకు కొంచెం ఉల్లాసం కలిగించడానికే ఆ విధంగా పరిహాస ప్రసంగం ప్రారంభించాడు. కాని, ఛురికొగ్రాల్లా మెరిసే అతని చిన్న చిన్న కన్నుల నూది చూపులు, శూలాగ్రంగా స్ఫురించే అతని శుష్క నాసిక, ఆ సుదీర్ఘ ముఖము పరిశీలించేసరి కామె మరి మాటాడ లేక పోయింది. శర్వవర్మ అది గ్రహించి ఒక చిరునవ్వు చిందించి నెమ్మదిగా తిరిగి ప్రసంగం ప్రారంభించాడు:

“నీ ధోరణి చూస్తే అంతఃపురంలో ఏదో పెద్ద విశేషమే జరిగి నట్టుండే!”

“పెద్ద విశేషమే జరిగి వుండవచ్చునుగాని నాకేమీ తుద, మొదలు తెలియడం లేదు.”

“ఇంతకీ ఏమి జరిగిందో?”

“చక్రవర్తి జలక్రీడలాడిన విషయం మీరెరిగిందేగదా!”

“తెలిసింది కాని పట్టపురాణి కూడా ఆ సమయాని కక్కడ వున్నారా?”

“ఉన్నారుగాని ఎందుచేతనో జలక్రీడ లింకా ముగియక ముందే ఎంతో చిన్నబుచ్చుకొని వెంటనే అక్కడినించి వెళ్ళిపోయారట!”

“‘ట!’ అంటున్నావే! ఆ సమయానికి నీవక్కడ లేవన్న మాట!”
“లేను!”

“మరి ఇదంతా నీకలాగ తెలిసింది?”

“కొంచెం చూచాయగా విన్నాను.”

“అయితే, పట్టమహిషి ఆ విధంగా కోపించి వెళ్ళిపోవడానికి కారణం?”

“చిన్న రాణిగారేదో అని, వెటకారంగా నవ్వారట!”

“ఆ మాత్రానికే అంతగా చిన్నబుచ్చుకోవాలా?”

“సాక్షాత్తు చక్రవర్తే ఆ మాట విని కుణకాలం ఖిన్నులై నారట!”

“తరవాత?”

“తరవాత లీలావతీదేవి అదేపనిగా విరగబడి నవ్వుడం మొదలు పెట్టినదట!”

శర్వవర్మకు ఆమె చెప్పిందేమీ అవగాహన కాలేదు. అతనికి ప్రాణం విసిగిపోయింది.

“ఇంతకీ చివరికి ఏమిజరిగిందో మాత్రం బోధపడలేదు!” అన్నాడు కొంచెం విసుగ్గా.

“ఆ సమయంలో చక్రవర్తి ముఖంలో అంతగా వైమనస్యం గోచరించలేదు గాని, అటుపిమ్మట కొంతనేపటి కాయన తమ శయ్యా గృహంలోనికి వెళ్ళి పోయారట!”

“వెళ్ళి?”

“అటుతరవాత మరి ఎవరితోను ప్రసంగించలేదట!”

“రాత్రి భోజనమైనా చేశారా?”

“మరి ఎవ్వరితోను ప్రసంగించడానికే ఇవ్వుపడనప్పు డిక వారిద్దరూ భోజన ప్రసంగం ఎవరెత్తగలరు?”

“ఇంతకీ వా రా రాత్రి భోజనమే చెయ్యలేదన్న మాట?”

“లేదు!”

“దానికి కారణమేమో!”

“శిరోవేదనగా ఉన్నదని అన్నారట!”

“ఇంతకీ లీలావతీదేవి అంతగా విరగబడి నవ్వడానికి గల కారణమేమో!”

“అదే తిన్నగా తెలియడంలేదు.”

కాని, ఆ కారణం తెలుసుకోవాలని శర్వవర్మ హృదయంలో విసరీతమైన తహతహ బయలుదేరింది. అయితే ఆమెవల్ల అంతికింపై వికేషాలేపీ తెలిసే అవకాశం లేదని తేలిపోయింది.

తరవాత ఆమెను పంపించివేసి ఇంకా ఇద్దరు ముగ్గురు అంతఃపుర పరిచారికలను పిలిపించి, ఆ విషయమే కొంచెం లోతుగా ప్రశ్నించాడు.

అలాగ కొంతసేపు మధనపడగా శర్వవర్మకు అంతఃపురంలో జరిగిన విషయాలన్నీ సంపూర్ణంగా అవగాహన అయ్యాయి.

వెంటనే ఆ విషయాల మూలంగా కొంతవరకు తన సంకల్పం నెరవేరే ఆశ లేకపోలేదని అనుకున్నాడు.

అంతలో అతని హృదయంలో హఠాత్తుగా ఏదో స్ఫురించింది. వెంటనే అతని ముఖంలో చిరునవ్వులు చిం గు లు నొక్కాయి!

3

శర్వవర్మ అంతఃపుర పరిచారికల నింకా కొంతమందిని పిలిచి తరిచి తరిచి ప్రశ్నించడంవల్ల విచిత్రమైన విషయాలన్నో బయట పడ్డాయి. సేవంతికకు, మల్లికకు వైమనస్యా లేర్పడడం శర్వవర్మకు సులభంగానే అవగాహన అయింది. అయితే, చిన్న రాణి లీలావతీదేవి కంతటి గీర్వాణం బలిసిపోవడమే అతని కంతగా అవగాహన కాలేదు. దానికి చక్రవర్తి ప్రేమానురాగాలే ప్రధాన కారణమై ఉండవచ్చుననీ, వాని మూలంగానే ఆమె అంత విర్రవీగుణున్నదనీ అతడు గ్రహించివేశాడు. అయితే, ఇన్నాళ్ళు నించీ చక్రవర్తి కిన్ని కల్యాణమహోత్సవాలు జరిగినా పట్టమహిషి మలయవతీదేవి గౌరవాదరాల కెన్నడూ ఎటువంటి లోపము కలగ

లేదు. ఇప్పు డీ విధంగా ఆమె గౌరవానికి కొంతవరకు భంగం కలగడానికి గల కారణమేమో ఆతనికి బోధపడలేదు. అటుపిమ్మట జలక్రీడోత్సవ సమయంలో చిన్నరాణి చేసిన అధిక్షేపానికి చక్రవర్తి అంత ఎక్కువగా ఖేదపడడానికి కారణమేమో కూడా ఆతనికి అవగాహన కాలేదు. క్రమక్రమంగా అదే అవగాహన కాగలదనీ, వానిలో ఏదో దురవగాహమైన రహస్యం అంతర్గర్భితమై ఉండవచ్చుననీ శర్వవర్మ గ్రహించాడు. మొత్తంమీద పరిచారికలను కొందరిని తరిచి తరిచి ప్రశ్నించగా శర్వవర్మకు తెలిసిన జలక్రీడోత్సవ విశేషా లివి:

హాలసాతవాహన చక్రవర్తి రాణులందరితోను కలిసి వసంతోత్సవ వినోదాలలో మునిగి తేలుతూండగా క్రమక్రమంగా పొద్దు బాగా వాలిపోయింది. వసంత సాయంకాల వేళ ఎండ వేడిమి కొంచెం తగ్గినా ఆ ఉత్సవాలలో అలిసి సాలినిన రాణులందరికీ హాల చక్రవర్తితో కలిసి జల క్రీడ లాడవలసిన సమయం సమాప్తమైనదని అనిపించింది.

చక్రవర్తి అది గ్రహించి రాణులందరితోను కలిసి అంతఃపురోద్వ్యాన వన సరోవరంలో ప్రవేశించాడు. పట్టపురాణి మలయవతీదేవి కూడా వారందరితోను కలిసి సరోవరంలో ప్రవేశించిందిగాని, లోలోపల ఆమె “చక్రవర్తి కింకా చిన్నతనం పోలేదు! కాకపోతే ఇన్నేళ్ళు ముదిరినా ఇంకా ఈ జలక్రీడ లేమిటి!” అని గొణుగు కొన్నది. అయినా, లోలోపల లేని ఉత్సాహం తెచ్చిపెట్టుకొని వారితో కలిసి మెలిసి జలక్రీడలలో ప్రవేశించింది.

ఆ సమయంలో సాంధ్యకాంతులు ప్రసరించిన సరోవరం అంతా రాణుల చెక్కిళ్ల కుంకుమరక్తిమ వ్యాపించినట్లుగా తళతళ లాడింది. జలక్రీడా కోలాహలంలో సరోవరంలో పొంగిన తరంగాలతోబాటు తామర పూవులేకాక, రాణుల తలకట్టులుకూడా ఒయ్యారంగా నృత్యం చేశాయి. రాణుల కర్ణాభరణాలలోను, తామరాకులపై చలించే నీటి బిందువులలోను సంధ్యా పద్మరాగ రత్నప్రభ బాగా విజృంభించింది. మల్లిక, సేవంతికలు సరోవర తీరంపై నిలబడి చక్రవర్తి సేవావసరాలకోసం ఎదురు తెన్నులు చూస్తున్నారు.

ఏ రాణితో కలిసి ఎక్కువగా వినోదించినా ఇతర రాణుల వీక్షణా లెర్రబడగలవేమో అనే భయంతో సాతవాహన చక్రవర్తి అందరి యెడల సమానానురాగమే ప్రదర్శిస్తూ ఆత్యంత చాకచక్యంతో జలక్రీడ లాడుతున్నాడు. అందులోను పట్టమహిషి యెడల మరింత ఆనురాగం ప్రదర్శిస్తున్నాడు.

చిన్నరాణి లీలావతి అది కనిపెట్టింది. కొంచెం పక్కగా నిల బడిన ఆనంగలేఖకేసి చూసి కన్ను గీటి చిరునవ్వు చిందించింది:

“లోలోపల లేని ఆనురాగాలు పైపైకి నటించడంలో చక్రవర్తి చాలా చతురులు సుమా!”

ఆనంగలేఖ కా మాటతో చెక్కిశ్చైర బడ్డాయి. లీలావతి పట్ట మహిషిని ఎత్తి పొడవడానికే ఆ విసురు విసిరింది. కాని, ఆనంగలేఖ అది తన మీదనే ప్రయోగించినదని ఆనుమానపడింది. అటు పిమ్మట ఒక పెద్ద నిట్టూర్పు విడిచింది:

“అ! దీనిలో అంత విద్వూరం ఏమి ఉన్నదమ్మా! వారి ఇచ్చకా లన్న కేవలం మూన్నాళ్ళ ముచ్చటలే!”

లీలావతి కా మాట బాకులా పొడుచుకుంది:

“చక్రవర్తి మనసెరిగి మసలుకోలేనివారి కలాగే అనిపిస్తుంది. కాని, వారు మీ రనుకున్నంతటి చపలచిత్తులు కారు!”

“కాకేమి! కొంచెం ఓపికపడితే అన్ని ముచ్చటలు వాటంతట అవే బైటపడి పోతాయి!” అని అతి హేలగా నీటిలో ఒక్క ములుగు ములిగింది ఆనంగలేఖ.

“అయితే సరే, అదేదో చూస్తానుగా!” అని లీలావతి నాగకన్యలూ నెమ్మది నెమ్మదిగా ఈదుకుంటూ చక్రవర్తిని సమీపించింది. అక్కడ పట్టమహిషితో బాటు మరి ఇద్దరు రాణులుకూడా ఉన్నారు. అయినా ఆమె వారి నందరినీ నిర్లక్ష్యంగా చూచింది. దోసిళ్ళనిండా నీళ్ళు నించి చక్రవర్తి కూపిరి తిరగకుండా ముఖంపై వినీరి కొట్టడం మొదలు పెట్టింది. అది చూచి పట్టమహిషి, మిగిలిన రాణులు దిగాలు పడి పోయారు! అయినా, లీలావతి తన ఔద్ధత్యం విరమించలేదు. చక్ర వర్తి కొక నిమిషం వరకు ఉపిరే ఆడలేదు! అటుపిమ్మట మళ్ళీ కళ్ళు

తెరిచిచూచేసరికి లీలావతి మరి ఆ పరిసరాలలో ఎక్కడా కనిపించలేదు. హఠాత్తుగా తనకు తెలియకుండా నీటిలో ఎక్కడో మునిగి ఉండ వచ్చునని ఊహించాడు చక్రవర్తి.

అంతలో ఎదురుగా పది బారల దూరంలో ఆమె ముఖం ప్రత్యక్షమైంది. మొట్టమొదట అది వేయిరేకుల తామరపూవేమో అనుకున్నాడు. వెంటనే సరోవర తీరానికి సమీపంలో ప్రత్యక్షమైన ఆమె సమీపానికి చేరుకొని దోసిళ్ళల్లో నించిన నీళ్లతో జల్లు పోరు ప్రారంభించాడు. లీలావతి కూడా శాయశక్తులా చక్రవర్తిపై నీళ్ళు విరజిమ్మింది.

పక్కనే సరోవర తీరంపై నిలుచున్న మల్లిక వారిద్దరు తిరిగి కావిరంగు నీటి ముత్యాల తలంబ్రాలతో వినోదిస్తున్నట్లుగా ఉన్నారని అనుకొని వారి పరస్పరానురాగానికి హృదయంలో ఎంతైనా మరిసిపోయింది!

అంతఃపురంలో జరిగిన విచిత్ర విశేషం యావత్తు ఆ క్షణంలోనే జరిగిపోయింది. లీలావతి చిట్టచివరి కా జల్లు పోరాటంలో పరాజితురాలై, మరి ఊపిరి సలపక, చక్రవర్తితో గీర్వాణవాణిలో “మోదకైస్తాడయ! మోదకైస్తాడయ!” అని మూడుమారులు మొర పెట్టుకొన్నది.

పిమ్మట చక్రవర్తి తీరంలో నిలుచున్న మల్లికతో వెంటనే మోదక భక్ష్యాలు తీసుకునిరమ్మని ఆజ్ఞాపించాడు. జల్లు పోరాటంలో ఊపిరి సలపక తికమకపడుతున్న లీలావతి కా ఆజ్ఞ వినిపించలేదు.

ఆమె కొంచెం సేదదీరి కళ్ళు తెరిచి నలువైపులా తిలకించేసరికి మల్లిక సరోవరతీరంమీద భక్ష్యాల ప్లయోరంతో ప్రత్యక్షమైనది.

అది చూడగానే లీలావతి కా వ్యవహారం అంతా ఒక్కక్షణంలో అవగాహన అయిపోయింది. “అయ్యో! చక్రవర్తి కీమాత్రం సామాన్య సంస్కృత జ్ఞానంకూడా లేకపోయేనే!” అని కొలని పావంచాలపై కూలబడి అదేపనిగా విరగబడి నవ్వడం మొదలుపెట్టింది! ఆ సరాగంతో ఆమె అర్ధనగ్న శరీర సౌందర్యం వేయిమడుగు లిసుమడించింది!

కొంతదూరంలో నిలబడి ఆ జల్లు పోరు విద్వూరం అంతా విస్తుపోయి తిలకిస్తున్న పట్టపురాణి మలయవతికి లీలావతి కేవలం తనవైపేచూచి తన్నే పరిహాసిస్తున్నట్లు నిపించింది!

అంతే! ఆమె మరి అక్కడ ఒక్క ఊణమైనా నిలబడలేక పోయింది. పరిచారిక సేవంతిక వెంటరాగా వెంటనే తన ప్రాసాదంలోనికి తరలిపోయింది.

చక్రవర్తి కా ఊణంలో తాను చేసిన తప్పిదం అంతా బోధ పడి పోయింది. అయితే, ప్రభువులకు తాముచేసిన తప్పిదాలు పరిచారకులపై నెట్టివెయ్యడం ఒక పరిపాటి కనక, మల్లిక తన మాట తిన్నగా వినిపించుకోలేదనీ, ఆమోద ద్రవ్యాలు—ఆనగా పరిమళ ద్రవ్యాలు—తీసుకొనిరావలసిందని ఆజ్ఞాపిస్తే పొరబడి మోదక భక్ష్యాలు తీసుకొని వచ్చినదనీ అన్నాడు.

అయితే, చక్రవర్తి స్వయంగా మోదక భక్ష్యాలు తీసుకురావలసిందని ఆజ్ఞాపించడం మల్లికేగాక ఆ పరిసరాలలో నిలబడిన మరి ఇద్దరు రాణులకుకూడా విస్పష్టంగా విసబడింది. చక్రవర్తి ఆ విధంగా మాట మార్చి తమ తప్పిదం అంతా తన పరిచారికపై నెట్టివేసిన సంగతి గమనించి లీలావతి మల్లికేమరితగా విరగబడి నవ్వింది. ఎంతగా నటించినా ఆ సమయంలో చక్రవర్తి ముఖంలో కళా క్రాంతులన్నీ ఒక్కసారిగా మటుమాయమైపోయాయి.

ఉత్తరఊణంలో మల్లికే కోలుకున్నా చక్రవర్తి ముఖంలో ఆ పూర్వోత్సాహం మరింక రేకెత్తలేదు.

అది చూచి మిగిలిన రాణులు చల్లచల్లగా జలక్రీడ విరమించేశారు. అటుపిమ్మట చక్రవర్తి అక్కడనించి తరలిపోగానే వారుకూడా తమ తమ ప్రాసాదాలకు మరలిపోయారు. వెనువెంటనే లీలావతికూడా మల్లికతో కలిసి తన ప్రాసాదానికి వెళ్లిపోయింది.

చక్రవర్తి తన శయ్యాగారంలోనికి వెళ్ళి విశ్రమించి “సామాన్యమైన గీర్వాణభాషా పరిచయంకూడా లేకపోవడం వల్లనేగదా, ఈ నాడింతగా కించపడవలసి వచ్చింది!” అని అదేపనిగా మధనపడ్డాడు.

చక్రవర్తి లీలావతిపై అదేపనిగా నీళ్లు చల్లినప్పు డామె కూపిరి సలుపక “మోదకై స్తాడయ!” అని ప్రార్థించి, తన గీర్వాణ భాషా వైరుప్యం అంతా వెళ్లగక్కింది. ‘మా-ఉదకై-తాడయ’ అంటే ‘నాపై నీళ్లు చల్లవద్దు!’ అని అర్థం. కాని, చక్రవర్తికి ‘మోదకై’ అనే పదంలో

‘మా-ఉదక్తః’ అనే రెండు మాటలకు సంధి జరిగిన విషయం బోధపడలేదు!
‘మోదక్తః’ అనేది ఒకే సంస్కృత పదమని భావించి వెంటనే మల్లికను
పంపించి మోదక భక్ష్యాలు తెప్పించాడు!

లీలావతి విరగబడి నవ్వుడం గమనించి క్షణకాలం భిన్నుడై, తన
తప్పిదం అంతా అవగాహన చేసుకున్నాడు. వెంటనే ఆ తప్పినం కమ్ము
కొన్నాడు. కాని, అంతగా ప్రయోజనం కలగలేదు.

ఈ విషయం అంతా అంతఃపుర పరిచారికలద్వారా సంగ్రహించిన
శర్వవర్మకు చక్రవర్తి ఆనాటి రాత్రి మరి భోజనంకూడా చెయ్యలేదనీ,
ఎందుకో మధన పడుతున్నారనీ తెలియగానే “గ్రంథం అంతా మహా
మాంచి పాకంలో పడిందే!” అని ధీమాగా తల పంకించి “సాధు!
సాధు!” అనుకొన్నాడు!

4

త్రినంతరం కొన్నాళ్ల వరకు మహామాణ్యుడు గుణాఢ్యునికికూడా చక్రవర్తి
సందర్శన భాగ్యమే కరవైపోయింది. హాల చక్రవర్తి జనకుని కాలం
నించీ గుణాఢ్యుడు సాతవాహన సామ్రాజ్య మహామాత్యపదవి అత్యంత
చాకచక్యంలో నిర్వహిస్తున్నాడు. ఇంతకాలంనుంచీ తానై కోరినస్వడు
అతని కెన్నడు చక్రవర్తి దర్శనం లభించక పోవడమనేది జరిగి ఉండలేదు!

“అయితే, ఇన్నాళ్ల కిటువంటి ఉత్పాతాలు పుట్టుకొస్తున్నాయి
మరి!” అని సంభాషించుకొన్నాడు మహామాణ్యుడు.

కాని, వెంటనే ఆ విషయం విస్మరించి ప్రాకృత గాథాపరిశీలన
లలో మునిగిపోయాడు. ఆ గాథలు పరిశీలిస్తూనే గుణాఢ్యునికి ప్రాకృత
బాణిలో నూతనంగా దివ్యకవితా ప్రాదుర్భావం జరిగినట్టనిపించింది. ఆ
నూతన కవితావిర్భావం వాల్మీకి మహర్షికి జరిగిన ‘మానిషాచ’ మహా
కవితావిర్భావంలో సరిపోల్ప దగినదని అతని అభిప్రాయం!

గుణాఢ్యుడు మహామాణ్యుడుగానే గాక మహాకవిగా కూడా సాత
వాహన సామ్రాజ్యంలో అంతటా ప్రసిద్ధి వహించాడు. అతని వికాల
నేత్రా లెప్పడూ కవితా భావనలోనే విహరిస్తూంటాయనీ, రాజ్యతంత్ర

నిర్వహణంలో ఆతని కంతగా చాకచక్యం లేకపోవడాని కదే కారణమనీ శర్వవర్మ అప్పుడప్పు డనుకుంటూండడం కద్దు. అంతలోనే రాజకంచుకి మహామాత్యుని సన్నిధికివచ్చి సవినయంగా చేతులు జోడించి నిలుచున్నాడు. గుణాధ్యు డతనిపై పు జిజ్ఞాసార్థకంగా చూచాడు.

“చక్రవర్తి కింకా శిశోవేదన అలాగే ఉన్నదట!” అన్నాడు కంచుకి.

“మరి, దర్శనం మాట?”

“అదే తేలడంలేదు!”

“అభ్యంతర మందిరంలో ఆయన సన్నిధిని ఇంకెవరూ లేరా?”

“లేకేమి! అమాత్యులు శర్వవర్మ వారి సన్నిధి నే ఉన్నారే!”

“ఎప్పటినించి?”

“నేటి మధ్యాహ్నాన్నించి.”

“ఓహో, అలాగా!” అని మహామాత్యుడు కంచుకిని పంపించి వేశాడు. తనకు దర్శనమే లభించకపోవడము, శర్వవర్మ చక్రవర్తి సన్నిధి నే ఉండడము గుణాధ్యుని కంతో విద్వూరంగా కనిపించాయి. ఏమైనా సరే! ఒకమారు సార్వభౌమ సందర్శనం సంపాదించి తీరాలని నిశ్చయించి వెంటనే చక్రవర్తి భవనానికి బయలుదేరి వెళ్లాడు.

స్వయంగా గుణాధ్య మహామంత్రి తన సందర్శనానికి విచ్చేసిన తరవాత చక్రవర్తి కింక దర్శనమియ్యక తప్పలేదు.

మహామాత్యుడు లోపలికి వెళ్లేసరికి చక్రవర్తి హంసతూలికా తల్పంపై శయనించి శర్వవర్మతో ఏదో మంత్రాంగం సాగిస్తున్నాడు. శర్వవర్మ సమీపంలో విదూషకు డింకొక సుఖాసనంపై కూర్చుని చక్రవర్తి ప్రసంగం శ్రద్ధగా ఆలకిస్తున్నాడు.

గుణాధ్యుడు లోపలికిరాగానే శర్వవర్మ కొంచెం లేవబోయినట్లు నటించి మళ్లీ అలాగే కూర్చుండిపోయాడు. గుణాధ్యుడు విదూషకుని కేసి నిశితంగా చూచాడు.

“చక్రవర్తి దృష్టిలో నాకు విదూషకుడు విశ్వంభర శర్మకున్నంత గౌరవంకూడా లేకపోయినదన్నమాట! అప్పుడే వ్యవహారం బాగా విషమసంధిలో పడ్డట్టున్నదే! ఇటీవల నేగదా, ఎంతో ఆస్పాయంగా

పిలిచి గాథా రత్నపరీక్ష చెయ్యవలసిందని నెలవిచ్చారు ! ఇంతలోనే ఏమి పుట్టి ములిగిందో మరి !” అని అనేక విధాలుగా ఆలోచించాడు.

గుణాధ్యుడు చక్రవర్తి దేహస్వాస్థ్యం విషయంలో కుశల ప్రశ్న చేశాడు. హాల సాతవాహనుడువంటి ఆస్వాస్థ్యమేమీ లేదన్నట్టుగానే ముక్తసరిగా మూడు మాటలతో సమాధానం ఇచ్చాడు. ఆ సమాధానం గుణాధ్యునికి మరింత ఆశ్చర్యం కలిగించింది.

అటుపిమ్మట కొంత నేసటి వరకు ఎవరినోటా ఒక్కమాటైనా వెలువడలేదు. మధ్యాహ్నం మూడు యామాలు గడిచిపోయిన నూచనగా వైతాళికు లప్పుడే మంగళ పాఠా లారంభించారు. గుణాధ్యుడు దూర దూరంగా వినవచ్చే వారి గానలహరిలో తన్మయుడై చేతివేళ్లతో తాళం వేస్తున్నాడు. అంతలోనే చక్రవర్తి గుణాధ్యుని వైపు చూచాడు:

“అయితే, దేవభాషాభ్యాసం చాలా దుష్కరమని అంటారే ! అది తథ్యమేనా?” అని ప్రశ్నించాడు.

గుణాధ్యుని కసలీ ప్రశ్న ఉదయించడానికి గల కారణమేమో బోధపడలేదు ! అదీగాక సాతవాహన చక్రవర్తు లెక్కువగా ప్రాకృత భాషాభిమానులు. అందులోను హాల చక్రవర్తి ప్రాకృత గాథాభిమాని. అటువంటి చక్రవర్తి కీవిధమైన జిజ్ఞాస కలగడానికి హేతువేమా ! అని గుణాధ్యు డనేక విధాలుగా ఆలోచించాడు. అయితే, వెంటనే ఏదో సమాధానం చెప్పాలి కనక యాదాలాపంగా అన్నాడు:

“దేవరవారన్నట్టు దేవభాషాభ్యాసం కొంచెం దుష్కరమే మరి !”

చక్రవర్తి ఒక నిట్టూర్పు విడిచిపెట్టాడు. గుణాధ్యుడు మళ్ళీ అందుకొన్నాడు:

“మహా ప్రభూ ! నేను వారణాసిలో పన్నెండేళ్ళపాటత్యంత క్లిష్టమైన గురుకులవాసం చేసి దేవవాణి అధ్యయనం చేశాను. అయితే, ఇన్నాళ్ళు ఇంతగా గాఢ పరిశ్రమ చేయగా చేయగా నేను తెలుసుకొన్న దేమిటంటే - దేవవాణిలో నాకుండుకున్న పాండిత్యం కేవలం అత్యల్పమని మాత్రమే ! అది సాక్షాత్తు దేవతావాణి గదా ! అందువల్ల ఆ భాషా వైరుష్యం అంత దుస్సాధ్యం !”

వెంటనే చక్రవర్తి సాభిప్రాయ వీక్ష శర్వవర్మ వైపు తిరిగింది:

“పూర్వకాలంలో పాణినీయ వ్యాకరణంతో దేవభాషా పఠనం బాగా క్లిష్టమైన మాట నిజమేగాని, నేటి కాలపు ఇంద్ర చంద్ర వ్యాకరణాలతో అది కొంచెం తేలిక పడింది. అది యింకా సుగమం చెయ్యవలెననే దృష్టితో నేనొక నూతన వ్యాకరణం రచించాలని కూడా సంకల్పించాను” అన్నాడు శర్వవర్మ.

“బౌరా, ఎంతటి సాహసి! ఇతగాడు గుండెలు తీసిన బంటే!” అనుకుని గుణాధ్యుడు చురుకుగా శర్వవర్మకేసి చూచాడు.

“అయితే, గీర్వాణ భాషా పాండిత్యం ఎంతకాలంలో సాధించ వచ్చు నంటారు?” అని నూటిగా ప్రశ్నించాడు చక్రవర్తి.

“నావంటి మృత్పిండ బుద్ధి ఎన్నేళ్ళు చదివినా అంతే! అది తమవంటి ప్రతిభావంశులు సాధించవలసిన ఘన విషయం!” అన్నాడు విదూషకుడు.

గుణాధ్యుని కిప్పటికీ యీ ప్రశ్న ఎందుకు పుట్టిందో తెలియలేదు. అందుచేత ధైర్యంగా సమాధానం ఇచ్చాడు:

“కొంచెం వ్యత్యన్నలయినవా రాభాషా పాండిత్యం సులభంగా ఆరు సంవత్సరాలలో గడించవచ్చును.”

శర్వవర్మకు చక్రవర్తి హృదయంలో ఈ జిజ్ఞాస రేకత్తడానికి గల కారణాలన్ని బాగా తెలిశాయి. కనక, చక్రవర్తి దృష్టి తనపై పడి పడడంతోనే తడుముకోకుండా, అతికినట్లుగా అన్నాడు:

“మహామాత్యులమాటకు అడ్డు చెప్పడానికి కొంచెం కించగానే ఉందిగాని, ఆ భాషా పాండిత్యం ఆరు మాసాల్లోనే సాధించవచ్చునని నా దృఢ నిశ్చయం!”

ఆ మాట వినగానే గుణాధ్యుని ఆత్మ నిగ్రహం సడలింది. “అది బొత్తిగా గీర్వాణ సంప్రదాయం తెలియనివారనవలసిన మాట! ఆరు మాసాల్లో ఆ వాణిలో అక్షరజ్ఞానం కూడా కలగదు!” అన్నాడు గుణాధ్యుడు దురుసుగా.

శర్వవర్మ ఆ ఎత్తిపాడుపు మాట కేమీ జింకలేదు. కాని, కొంచెం చలించినట్టు నటించాడు. “వట్టి అలసులు, మందులు అయినవారిమాట నేను చెప్పలేనుగాని, లేకపోలే ఆరు సంవత్సరాలకాలం కేవలం ఆనవసరం!”

చక్రవర్తి వ్యవహారం రసకందాయంలో పడిందని గ్రహించి గుణాధ్యక్షుడు మంత్రికేసి తిరిగి అవహేళనగా నవ్వాడు:

“తాము మహా కవీశ్వరులు. కనక, ప్రతీ స్వల్ప విషయము గోరంతలు కొండంతలుగా అభివర్ణిస్తూ రేమోసని నా భయం!” అని విదూషకుడు విశ్వంభరశర్మవైపు చూచాడు.

“కొండలు కొండలు డీకొంటున్నప్పుడు గోరంతవాణ్ణి నేనేమి విన్న వించగలను మహాప్రభూ!” అన్నాడు విదూషకుడు అతి వినయంగా దోసిలి ఒగ్గి నిలబడి.

గుణాధ్యక్షుడు మళ్ళీ అందుకొన్నాడు:

“కేవల రాజ్య తంత్రజ్ఞులీ పాండిత్య వ్యవహారాల్లో కలగజేసుకుంటే మరి నే నేమని విన్నవించేది!

“అయితే సాల్లో గీర్వాణ పాండిత్యం కలగడమనేని కలలోని మాట! ప్రభువులదగ్గర ఇచ్చికాలు చెప్పడం నాకు సుతరామూర్తిగు! ఆపైన తమ చిత్తం!”

“సరే! పెట్టించండి! నే నాయమాసాల్లో నా ప్రతిజ్ఞ నెరవేర్చి చూపిస్తాను” అని ఎదిరించాడు శర్మవర్మ.

“ఒక వేళ నెరవేర్చుకోలేక పోతే?” అని అంతకన్నా తీవ్రంగా ఎదిరించాడు గుణాధ్యక్షుడు.

“మీ పాదుకలను నా శిరస్సుపై ధరించి నిండు కేరోలగంలో మీ కూడిగం చేస్తాను! అయితే నా ప్రతిజ్ఞ నెరవేరిన పక్షంలో మరి తామో?” అని రట్టించి కవిించాడు శర్మవర్మ.

“నా మాటేనా మీరనేని?”

“అవును, మీ మాటే!”

“నేనా? నా మాట తప్పిన పక్షంలో సంస్కృత ప్రాకృతాది ఆర్యభాష అన్నిటిలోను చేసే నా కవిత్వ వ్యాసంగం యావత్తు విసర్జించి, కేవలం అసార్యమైన వైకాచీ భాషలోనే నా వ్యాసంగం సాగిస్తాను! సరేనా?” అని తిరిగి గర్జించాడు గుణాధ్యక్షుడు. అంతరం కొంతసేపటి వరకు అత డా భావోన్మాదంలో పడి అలాగే రోజుతూ కూర్చున్నాడు.

అంతలో విశ్వంభర శర్మ అందుకొన్నాడు:

“సార్యభామా! ఈ వ్యవహారం అంతా నాకేదో నేలవిడిచిన సాములా తోన్నూంది. ఇంతకీ ఈ గీర్వాణభాషాభ్యాసం చెయ్యవలెనని కుతూహలం రేకెత్తించి తమకేనా?”

“అవును. చక్రవర్తిమాటే! వారివంటి అనన్య సామాన్య ప్రతిభా వంతుల కీభాష ఆరుమాసాల్లో సాధించడం ఒక లెక్కా!” అన్నాడు శర్వవర్మ.

“నావంటి మందబుద్ధికి పన్నెండేళ్ళు సాధించినా ఆ భాష పట్టు బడక పోవచ్చును! ప్రభువరేణ్యుల కారుమాసా లెందుకు? ఆరు రోజులు చాలవా? జగతీచక్రం చిటికెన వ్రేలితో తిప్పగలిగిన ఏలినవారి కీ స్వల్ప విషయం ఒక లెక్కా!” అని పకపకా నవ్వాడు విదూషకుడు.

దీనితో గుణాధ్య మంత్రికి గొంతులో పచ్చి వెలక్కాయ చిక్కు పడ్డట్లయింది.

విదూషకుడు విసిరినమాట అంతర్ధాత అతనికప్పుడే అవగాహనం కావడం మొదలు పెట్టింది. తా నీవిషయంలో కొంత తొందర పడ్డానేమో నని అనుకొన్నాడు. ఇంతవరకు అతనికి చక్రవర్తి కీ నూతన భాషాభ్యాస కుతూహలం రేకెత్తడానికిగల కారణమే తెలియలేదు. అయితే, దీనిలో ఏదో మహత్తరమైన అంతర్ధాత ఉండి తీరాలని అనుకున్నాడు. ఇక తొందరపడకూడదని నిశ్చయించుకొన్నాడు.

అంతలో విదూషకుడు తిరిగి చక్రవర్తి కంజలి ఘటించి—
“నాదొక్క మనవి!” అన్నాడు.

చక్రవర్తి అతనివైపు చూచి బొమముడి విరిచాడు:

“తాము ఆరుమాసాలపాటు అధ్యయనం చేసిన అనంతరం తమకు గీర్వాణవాణి పాండిత్యం కలిగిందో లేదో నిర్ణయించే ప్రాడ్వివాక గౌరవం నా కిప్పించాలి!”

విశ్వంభరశర్మకూ, సంస్కృత పాండిత్యానికీ సగమెరుక! అందుచేత అందరు అతనిమాట విని అలవోకగా నవ్వారు. కాని, గుణాధ్యుడు పెవవి కదపలేదు. అంతలోనే శర్వవర్మ తిరిగి అందుకొని “దానికేమి! గుణాధ్య మాత్యులు నిర్ణయించిన విద్వాంసు లెవరినైనా పరీక్షాధికారులుగా

నిశ్చయించి ఈ విషయంలో జయాపజయాలు నిర్ణయించుకో వచ్చును” అన్నాడు.

“దానికి నే నంగీకరించేది లేదు!” అన్నాడు విదూషకుడు.

“ఎందుచేత?” శర్వవర్మ ప్రశ్నించాడు.

“ఎందుచేత నేమిటి? గుణాధ్యామాత్యులు నియమించిన విద్వాంసుడు చక్రవర్తి ఎంత శ్రమపడి పఠించినా, ఏమీ పొందిత్యం కలగలేదని నిర్ణయించడం తథ్యం! చక్రవర్తి చిరకాలంనెంచీ నన్ను కేవలం విద్యాగంధం లేని అజ్ఞాడని అంటున్నారు! పరీక్షాధికారి నైన తరవాత నేనే వారి కా అజ్ఞ తామహాగౌరవం కలిగింతామని సంకల్పించాను!”

అని చక్రవర్తి కేసి చూచి విరగబడి నవ్వాడు. అటుపిమ్మట మరి అక్కడ ఉన్న వా రెవరు నవ్వుకుండా ఉండలేక పోయారు!

5

ఎక్కడై నా ఏదై నా ఒక చిన్న విశేషం జరిగినదంటే అది పలువురి నోళ్ళలో పడి పలువిధాలుగా చిలవలు పలవలు వేస్తుంది. చిట్టచివరి కా చిన్న విశేషానికీ, తరవాత బయలుదేరిన చిలవలకు పలవలకు ఎక్కడా కార్యకారణభావం కనిపించదు.

జలక్రీడోత్సవంలో జరిగిన చిన్న విశేషానికీ కూడా సరీగా అదే గతి పట్టింది. ఆ మరునా డంతఃపురంలో ఎవరి నోట విన్నా దానిని గురించిన గుసగుసలే!

అందులోను అయిదవరాణి అనంగలేఖ కా విషయంలో ఎక్కడ లేని తనా తనా బయలుదేరింది! ఇన్నాళ్ళనించీ పట్టమహిషి మలయవతికీ ఆమెకూ అంతటి సయోధ్య ఏమీ లేదుగాని లీలావతి రాకతో వారిద్దరి మధ్య కొంత ఆప్యాయత పెరిగింది.

ఎన్నడు లేనిది అనంగలేఖ ఆ నాటి ఉదయమే పట్టమహిషి మలయవతీదేవి భవంతికి విచ్చేసింది. ఇద్దరూ కొంతనే విష్టాగోష్ఠిలో పడ్డారు. చివరి కా ఇష్టాగోష్ఠి జలక్రీడా పరిహాసంవైపు తిరగడాని కాట్టేకాలం పట్టలేదు. ఆరవ రాణి లీలావతి హావభావ చేష్టలు, ఆభావ చేష్టలు పట్ట

మహిషికన్నా అయిదవ రాణి అనంగలేఖనే ఎక్కువగా కలవరపరిచాయి. ఇన్నాళ్ళనించీ కొద్దిగానో గొప్పగానో చక్రవర్తి దగ్గర చిన్న రాణిగా మన్ననలందుకుంటున్న ఆనంగలేఖకు కొత్తరాణి రాకతో ఆ 'చిన్న' తనం కాస్తా పెద్దతనంగా మారిపోయింది! కనుకనే అది పట్టమహిషిపై ఆమె కంట ఆప్యాయత బయలుదేరడాని కొక కారణంగా మారింది.

అనంగలేఖ వచ్చేసరికి పట్టమహిషి సాతనాహస సార్వభౌమ వంశాని కంశటికీ ఏకైక వంశాంకురమైన తన చిన్ని కుమారుని కేదో నలతగా ఉన్నదని దిగులుపడుతున్నది.

ఆ సనీకండు పుట్టినప్పటినించీ, నేటివరకు—అంటే అయిదేళ్ళు నిండినా అలాగే ఉన్నాడు. పట్టపురాణి కుమార భృత్యా కుశలరైన భిషగ్వరులచేత చికిత్సలేవో చేయిస్తూనే ఉన్నదిగాని ఆ విధానాలవల్ల ప్రయోజనమేమీ కలగడంలేదు. అది అలాగుండగా లీలావతీదేవి బెడద ఒకటి పులిపిద పుట్రలా వచ్చి పడింది. యువ సార్వభౌముని శరీర స్వాస్థ్యాన్ని గురించి కుశల ప్రశ్నలడిగిన తరువాత అనంగలేఖ మలయ వతికి కొంచెం దగ్గరగా జరిగి రహస్య వైఖరిలో ప్రసంగం ప్రారంభించింది:

“విన్నారా, ఈ విచిత్రం! చక్రవర్తి గీర్వాణాధ్యయనం చేస్తారట!”

“ఓహో, అలాగా! నిజంగానే?”

“ఇంకా నెమ్మదిగా అంటున్నా రమిటి? శర్వవర్మామాశ్యులు వారిచేత గీర్వాణాధ్యయనం చేయించడంకోసం ప్రత్యేకంగా ఒక నూతన వ్యాకరణం కూడా రచిస్తున్నారట!” అని కొంచెం వెటకారంగా నవ్వింది అనంగలేఖ.

“అంటే వారి వ్యాకరణ రచన పూర్తికాగానే వీరు గీర్వాణాధ్యయనాని కుపక్రమిస్తారన్నమాట!”

“ఆవును. ఆమాశ్యుల వ్యాకరణ రచన ఆషాఢ మాసాంతానికి పూర్తికాగలదట! శ్రావణిలో వీరు తమ అధ్యయనం ప్రారంభిస్తారట.”

“ఇంకా ఎంతెంతటి వికారాలు, విద్వారాలు పుట్టుకొస్తాయో మరి!” అని పట్టమహిషి ఒక దీర్ఘ నిశ్వాసం విడిచిపెట్టింది.

“పనీవాడిమీద పంచప్రాణాలు నిలుపుకొని నే నిలాగ కాలం వెళ్ళబుచ్చుకుంచామనుకున్నానుగాని, ఇంతకీ నా నుగుట ఏమి వ్రాసి ఉన్నదో ఎవరు చెప్పగలరమ్మా!”

గద్దరిక వల్ల మలయవతి మరి మాటాడలేకపోయింది.

అంతలో ఆమెకు - పూర్వం నవోధగా తా నా అంతఃపురంలో ప్రవేశించిన నాటి ఆప్యాయతలన్నీ జ్ఞాపకం వచ్చాయి. “అప్పుడు చక్రవర్తి ఒక్క నిమిషమైనా విడిచిపెట్టకుండా నిత్యము తోడునీడలా నా వెన్నంటి తిరిగేవారు! అలాంటి అనురాగం నేటి కీలాగైపోయింది! ఏదో ఆ పసి కందు కలిగాడు కనుక, కొంచెం చుట్టపు చూపుగానైనా ఇక్కడి విజయం చేస్తున్నారుగాని, లేకపోతే ఈ పాటికి నా గతి ఏమైపోయేదో!” అని ఆ నాటి ఆనందోత్సాహాలన్నీ జ్ఞాపకం చేసుకొని, మలయవతి మళ్ళీ ఒకమారు కుమాగుని అన్వాస్థ్యం తిలుచుకొని అదేపనిగా కంటనీరు పెట్టుకొన్నది. తిరిగి ఒక నిమిషంలో మనస్సు కుగుటబరుచుకొని అనంగ లేఖ వైపు చూచింది:

“వారెప్పుడై నా మీ భవంతికి విజయం చేస్తున్నారా?”

“లేను. మీ భవంతి కప్పుడై నా చుట్టం చూపుగానైనా నా రాక పోకలు సాగిస్తున్నారు. కాని, నేను దానికి కూడా నోచుకోలేదు!”

“అదేమిటి చెప్పా!”

“ఆ లీలావతీదేవి అమ్మగారి అభ్యనుజ్ఞ లభించాలిగాదా!”

“అప్పుడే అంతవరకు ముదిరిందా వ్యవహారం?”

“ఇంకొక విచిత్రం కూడా ఉంది! అది చెబితే మీరు మరి ఆశ్చర్య పోతారు!”

మలయవతి అనంగ లేఖ వై పత్యాశ్చర్యంగా చూచింది.

“చక్రవర్తి లీలావతీదేవిగారి దగ్గరకూడా సంస్కృత భాషాధ్యయనం చేస్తున్నారట!” అన్నది అనంగలేఖ ఆతి రహస్యంగా.

“బోరా! అందరి రాణులలోను అంత అవహేళనచేసి న్యూనత పరిచినా చివరికి వారికి ఆమెగారిమీదే అనురాగం యినుమడించిన దన్నమాట!”

“అవునంటే మరి! కాళ్ళా వేళ్ళా పడి బతిమాలుకునే వారిని ఈసడించి కొడతారు; ఈసడించి కొట్టేవారిని కాళ్ళా వేళ్ళా పడి బతిమాలుకుంటారు. మగవారి తీరే అంత!”

“త్వరలోనే శర్వవర్మామాత్యుల దగ్గర గీర్వాణం ప్రారంభించ వోతున్నారు గదా! అంతలోనే అంతటి తొందరా?”

“అంతవరకు వారు మనసు నిలవరించుకో గలిగితేనా?”

“అదేమిటి చెప్పా, అమాంతంగా సంస్కృతం మీద వారి కంతటి భక్తి కుదిరింది!”

“మీ రింకా పెరటిదారి నే ఉన్నారమ్మా! అది సంస్కృతంమీద భక్తి కానేకాదు!”

పట్టపురాణి మరింతగా ఆశ్చర్యపోయింది:

“అయితే, మరి దేని మీద?”

“చిన్నరాణి లీలావతీదేవిగారి మీద!”

“ఇదంతా వట్టి నటనే నన్నమాట!”

“వారి నటన చాతుర్యం ఇంకా వర్ణించి చెప్పమన్నారా?”

“ఇంకా చిత్ర విచిత్రాలెన్నో ఉన్నాయన్నమాట!”

అనంగ లేఖ కనురెప్పలు వాలిపోయాయి. నేలకేసి చూస్తూ నెమ్మదిగా మొదలు పెట్టింది:

“చక్రవర్తి లీలావతీదేవిగారి సన్నిధిని ఓన్నమఃశివాయ అని గీర్వాణంలో అక్షరాభ్యాసం చేశారట!”

“అవును! ఆ మాట మీ రిప్పుడే అన్నారుగదా!”

“అలాగ కొన్ని రోజులైన తరవాతి వా రేవో చిన్న చిన్న పాఠ బాటలు చేశారట!”

“ఏ విషయంలో?”

“సంస్కృతాభ్యాసంలో!”

“సరే! ఇన్నేళ్ళు ముదిరిన తరవాత ఇప్పుడు గీర్వాణాభ్యాస మేమిటి లేకపోలేను!”

“అబ్బే! ఆదంతా చక్రవర్తి నటన చాతుర్యమేనమ్మా! వా రెంతటి వారని! అలా పొరబాటులు చేసినప్పుడల్లా లీలావతీదేవి వారి అరిచేయి మీద సువర్ణవేత్రంతో చురుకు చురుకునుని వడ్డించినదట!”

ఆ ప్రహారాలు మలయవతి హృదయంలో శూలాలై వేధించాయి;
 “బౌరా! వారి కేళ్ళు ముదిరినకొద్దీ నానాటికీ మరి చిన్నతనం వస్తూన్నట్లుండే! తరవాత ఏమి జరిగిందో!”

“అలాగ వడ్డించిన తరవాత ఆ లీలావతీదేవి “అయ్యో! నేనెంతటి అపచారం చేశాను! తామర రేకువంటి మీ అరిచేయి ఎంత ఎర్రగా కంది పోయిందో!” అని అదే పనిగా దానిపై ముద్దుల వర్షం కురిపించినదట!”

“బౌరా! వారి గీర్వాణాభ్యాస శ్రద్ధ అంతా చివరి కిలాగ పరిణమించినదన్నమాట!”

“ఇంతా చేస్తే ఆవగింజిగో అరపాలు కాలేకు వారి నాట్య చాతుర్యం!” అని అనంగలేఖ తిరిగి ఇంకొక విశేషం విన్నవించబోయింది. కాని, పట్టమహిషి ఆమె మాట కడ్డు తగిలింది:

“చాలు చాలులే! నీనితోనే నా కడుపు నిండిపోయింది. ఇంకా విస్తరించి వర్ణించాలా వారి హావభావ చేష్టలన్నీని!”

అని మలయవతి తన ముఖం మరి ఒక పక్కకు తిప్పివేసుకొన్నది. ఎంతగా నిగ్రహించుకొన్నా ఆమె చెంపలనుండి బాష్పధార అవిరళ ధారగా ప్రవహించడం మానలేదు. తనలోని అక్కస్పృంతా వెళ్ళబోసు కోవడానికే అనంగలేఖ ఆ వృత్తాంతం అంతా ఆమె దగ్గర పూసగుచ్చి నట్టుగా ఏకరువుపెట్టింది. పట్టపురాణిలో కూడా కొంత అక్కసు రెచ్చి పోయిన తరవాత అనంగ లేఖ హృదయం కొంచెం ఉపశాంతి పొందింది.

హృదయంలో రేకెత్తిన ఆ అక్కస్సుతో మలయవతి కొక్క మారుగా చిన్నకుమారుని రుగ్మత విషయం జ్ఞాపకం వచ్చింది.

వెంటనే ఆమె అనంగ లేఖతో కలిసి బంగారు తూగుటుయ్యాలలో నిద్రిస్తున్న కుమారుని సందర్శించవలెనని బయలుదేరింది.

అలసి సొలసి అమాయక ముఖంతో నిద్రిస్తున్న కుమారుని ముఖం చూడగానే చక్రవర్తి తన యెడల ప్రదర్శిస్తున్న నిరాదరణ అంతా ఆమె కొక్కమారుగా స్ఫురణకు వచ్చింది:

“నా బంగారు తండ్రి! పెరిగి పెద్దవాడవై మళ్ళీ నా కేవో పెద్ద పెద్ద గౌరవాలు, మన్ననలు కలిగిస్తావని పగటి కలలు కంటున్నాను! అయితే ఏమి ప్రయోజనం! వాటికి తప్పినట్టే గృహ దేవతలకు కూడా నాపై దయ తప్పినట్టున్నది.”

అని పైట చెరుగుతో నిరంతర ధారగా ప్రవహించే కన్నీటి ధార గుడుచుకొన్నది.

6

చక్రవర్తి సందర్శనం చేసుకుని తిరిగి తన భవంతి కలాగ చేరుకొన్నాడో గుణాధ్యమాధ్యునికే తెలియదు! తన ప్రాసాదం చేరుకునేవరకు అత డబ్బుడికి సోయినట్టుడికి సోయాడు.

భవంతిలో ప్రవేశించిన పిమ్మట పరిచారకు లెవరికీ అతనిని పలక రించడానికి కూడా సాహసం కలగలేదు.

గుణాధ్యుని కావేళ జరిగినదంతా స్వప్నమా? యధార్థమా? అనే సంశయం పట్టుకుని వేధించింది.

ఎంత ప్రయత్నించినా అతనికి చక్రవర్తి దర్శనమే దొరకలేదు. అయినా, చక్రవర్తి దర్శనానికి వెళ్ళిపోయాడు. అక్కడ జరిగినదంతా అతని కొక బీభత్ససమవాకౌరంలా భాసించింది!

ఆరు మాసాల్లో గీర్వాణ పాండిత్యం సాధించ వచ్చునట! అలాగ తమ ప్రతిజ్ఞను నిలుపుకోలేని పక్షంలా నిండు పేనోలగంలో నా పాదు కలు కిరమ్మపై ధరించి శర్వవర్మామాధ్యులు స్వయంగా నా కూడిగం చేస్తారట! ఆరు మాసాలలో సంస్కృత పాండిత్యం సాధించడానికి నువుగా తామొక వ్యాకరణం కూడా వెలగబెట్టవలెనని సంకల్పించారట! ఆహా! పాణిన్యాది మహర్షులు చిరకాలం ఘోర తపస్సుచేసి నాల్గోత్కరింపజేసు కొన్న శబ్దబ్రహ్మ స్వరూపం వీరి కొక లిప్తకాలంలోనే ప్రత్యక్షం కాబోతున్నదన్నమాట! ఎవరు చెప్పగలరు? కలిలో ఎలాంటి అత్యగ్భతా లైనా బతులు దేరవచ్చును! అంగుళో ఆశ్చర్యం ఏమున్నది! అని ఆ వృత్తాంతం తలుచుకుని గుణాధ్యుడనేక విధాలుగా గుంకాటన పడ్డాడు.

హాలచక్రవర్తి ఏదైనా ఒక విషయం జిజ్ఞాసార్థకంగా ప్రశ్నించి నప్పుడా ప్రశ్న మీద మంత్రులలో కొంత మీమాంస బయలుదేరడం సామాన్యంగా జరిగే విషయమే! ఒక్కొక్కప్పుడు వాదోపవాద ధూళి రుంఝామాగుతంలా చెలరేగడం కూడా కద్దు. అయితే, ప్రతిజ్ఞపట్టడం వంటిదెన్నడూ జరగలేదు! ఒక వేళ మంత్రులెవరయినా మాట పట్టింపు కోసం శపథంపట్టి మాట్లాడినా చక్రవర్తి ఆ శపథాలాటే పట్టించుకొనే వాడు కాదు. కాని, సంస్కృతాభ్యాసం మీద వాదోపవాదాలు, శపథాలు చెలరేగినప్పుడు చక్రవర్తి ఆవన్నీ యథార్థాలన్నట్టుగానే వ్యవహరించాడు!

కానితో గుణాధ్యుని ఆత్మ నిగ్రహం యావత్తూ ఒక్కమారుగా పటాసంచితైపోయింది. హాలసాతీవాహన చక్రవర్తి జనకుని కాలంనించీ తానన్న మాటకు తిగుగులేకుండా 'ఓహో' అనిపించుకొన్న గుణాధ్యుని మాన్యుని కానాటితో అటకట్టికట్టియింది.

గుణాధ్యుని జనకుడు, శాతముతాతలు - ఆవిరళ జపహోమతత్పరులు. సోమపీఠులు, నిత్యమటకర్మ నిరంకులు. వారిలో ఎవరూ, ఎప్పుడూ రాజసేవలో తలవంచినవారు కాదు. వారి వంశంలో కవితా వ్యాసంగము, రాజసేవ గుణాధ్యునితోనే అవతరించాయి.

మొట్టమొదట గుణాధ్యుని జనకుని కిది రెండూ రుచించలేదు. క్రమక్రమంగా కవితా వ్యాసంగం మీద ఆయనకు కలిగిన వైముఖ్యం కొంతవరకు సడలిపోయింది.

కాని, రాజసేవ కాయన ఎంత మాత్రము అంగీకరించలేదు. "నాయనా! నేవావృత్తి శ్వవృత్తి! ద్విజస్మదయిన వాడు శ్వవృత్తి చేపట్టరాదని మానవీయ ధర్మశాస్త్రం ఉద్బోధిస్తున్నది. అదిన్నీగాక 'విశ్వాసో నైవ కర్తవ్యః స్త్రీషు రాజకులేషుచ'" అని పెద్దలంటారు. స్త్రీలయం గున్ను, రాజాలయంగున్ను విశ్వాసం కూడదని చెప్పేమాటలో ఎంతైనా అంతరార్థం ఉన్నది. కనక రాజసేవ సమీపానికైనా నీవు పోరాదు సుమా!"

అని ఎన్నో విధాలు గుణాధ్యుని కుపదేశించాడు. కాని యావనోన్మాదంలో గుణాధ్యు డా సదుపదేశం చెవి కెక్కనీయలేదు.

ఇప్పుడు గుణాధ్యమాత్యుని కనభైయో పడి ప్రవేశించింది.

అతడు కొంతకాలంనించీ రాజసేవ విరమించి వింధ్యాటవిలో వింధ్య వాసినీ దేవి సన్నిధిని మహాకావ్య వ్యాసంగంతోను, గాఢ తపశ్చర్య తోను కాలక్షేపం చేస్తూ అలాగే తనువు చాలించవలెనని అనుకున్నాడు. కాని, నానాటికి పెరిగిపోతున్న కుటుంబ భారంవల్ల, కుమారు లెవరూ చేతి కందిరాకపోవడంవల్ల ఆ సంకల్పం కొనసాగలేదు. అంతలోనే శర్వవర్మ ఔర్ధత్యం క్రమక్రమంగా పెచ్చు పెరిగిపోవడం ప్రారంభమైనది. చక్ర వర్తికి గుణాధ్యుని మీది అదరాసురాగాలు క్రమక్రమంగా సన్నగిల్లి పోయాయి. అటుపిమ్మట సంస్కృతభాషాభ్యాస విషయంలో వాదోప వాదాలు, శపథాలు చెలరేగాయి.

ఆ విధంగా తనపై హతాత్తుగా అదరణ తగ్గిపోవడానికి కారణ మేమీ ప్రధానామాత్యునికి గోచరించలేదు! బహుశః వృద్ధాప్యంవల్ల చక్రవర్తికి తనపై అనాదరణ కలిగిందేమోనని అనుకున్నాడు. ఏదైనా ప్రభువరేణ్యుల అదరానాదరాలు కేవలం వారి స్వప్రయోజనాలపై ఆధారపడి ఉండడం సహజమేకదా! దానికింతి డొంక తిరుగు డెంచుకో!

గుణాధ్యుని కేదైనా దురవగాహమైన జటిల సమస్య ఉదయించి నప్పుడు శిష్యులు గుణదేవ, నందివర్మలతో కొంతవర కాయావిషయాలు చర్చిస్తూంటాడు. గుణదేవునికంటే నందివర్మ కొంచెం ఎక్కువ లోకజ్ఞుడు. వయస్సులో కూడా గుణదేవునికంటే బాగా పెద్ద. ఆనా డెంతసేపటికీ ఆలోచన లెటూ లెగక నందివర్మతో తన వృద్ధయ భారం అంతా బెళ్ల బోసుకున్నాడు. నందివర్మ తటపటాయిస్తూ నీళ్లు నమిలాడు.

“శర్వవర్మామాత్యుల కెక్కడా పట్ట పగ్గా లున్నట్లు కనబడదు! కనక కొంతకాలంపాటు ప్రవాహానికి తలవంచే నీటిప్రబ్బలి ధోరణి అవ లంబించక తప్పదు!” అని గుణాధ్యుని వికాల నేత్రాంతాలపై కొనలు దేరుతున్న నీల నీల వార్ధక్య రేఖలపై పవలోకిస్తూ తూర్పున్నాడు.

గుణాధ్యుడు దువ్వెత్తుగా నవ్వాడు.

“నీ రాజ్య తంత్రజ్ఞతకు నేనేమీ అనలేనుగాని తలవంచితే మాత్రం ప్రవాహపు టురవడి తగ్గగలదనే నమ్మిక ఏమైనా వున్నదా?”

“తాము తలవంచినప్పుడు కదా ఆ విషయం తేలేది? కొంచెం ఓపికబట్టి తలవంచడానికి సంసిద్ధులై ఉండాలి మరి!” అన్నాడు నందివర్మ.

“నందీ! నీ కీ విషయం కూలంకషంగా అవగాహన కాలేదు. ఏమి చేసినా ఈ ప్రవాహవేగం మరి తగ్గుముఖం పట్టబోదు!”

“అలాంటప్పుడు మరింత జాగరూకత వహించాలి గదా!”

అన్నాడు నందివర్మ కొంచెం తటపటాయిస్తూ. ఆ సమాధానంతో గుణాధ్యుని ముఖం తామ్ర కలశంలా ఎర్రబడిపోయింది. కోపోద్రేకంతో ఆతని ఆధరం అల్లలాడింది:

“జాగరూకత! జాగరూకత! ఈ జాగరూకత కోసమే అనూచాన మైన నా ఆర్షేయ పౌరుషేయాలన్నీ గోదావరిలో కలిపి అహోరాత్రాలుగా విశ్వర్య దుర్మదాంధులు, అజ్ఞులు ఆయిన దక్షిణాపథ చక్రవర్తుల దురహంకారానికి దాసోహమని తల ఒగ్గాను!” అన్నాడు ఒణికి పోతూ.

“తమ రంతగా తొందరపడితే నేనేమని విన్నవించగలను! చక్రవర్తి మీరన్నంతటి అజ్ఞులూ కాదు; దుర్మదాంధులూ కాదు! కాకపోతే గీర్వాణ పాండిత్య వ్యవహారం వారి కంత లోతుగా తెలియకపోవచ్చును! అంత మాత్రంచేత వారి నిలా తూలనాడడం న్యాయం కాదు!”

“వారి కన్నీ తెలుసు! ఆ రహస్యం నీకు తెలియదు!”

“కావచ్చును! కాని, తాము కొంచెం తొందరపడుతున్నా రేమీ నని అనిపిస్తుంది!... నాదొక్క మనవి!”

గుణాధ్యు డా మాటపై కొంచెం తమాయించి జిజ్ఞాసార్థకంగా నందివర్మవై పు చూచాడు:

“ఇంతకీ వారు పెట్టిన ఆరుమాసాల అవధి గడిచిపోలేదు! ఆరు మాసాల ఆనంతరం చక్రవర్తే స్వయంగా శర్వవర్మామాత్యుని తప్పిదం గుర్తించకూడదా?”

“గుర్తింపకూడదనిముందుగా నే నిశ్చయించు కొన్నప్పు డా గుర్తింపు మరి జరగనేరదు!”

“పోనీ, అంతవరకు వేచియుండడంవల్ల మనకు వచ్చే ప్రత్యవాయం ఏమీ లేదు గదా!”

“లేనిమాట నిజమే!” అన్నాడు గుణాధ్యుడు కొంచెం ఆలోచించి.

“అయితే అంతవరకు కొంత ఓరిమి వహించవలసిందని నా ప్రార్థన!” అన్నాడు సందివర్మ.

దానికి గుణాధ్యుడేమీ బదులు చెప్పలేదు. అతడు కొంత అర్థాంగీకార ధోరణిలో పడ్డాడని సందివర్మ గ్రహించాడు. అందువల్ల కొంత సేపటివరకూ మారు పలకకుండా నిశ్చలదృష్టితో ఆచార్యుని ముఖ కవళిక పరిశీలిస్తూ నెమ్మదిగా నసిగాడు.

“అసలు దీనికంతటికీ శర్వవర్మామాత్యుడే ప్రధాన కారణమని నా ఊహ!”

“శర్వవర్మ కేమి తెలుసును! అతని కింకా ముక్కు పచ్చలే ఆరలేదు! కాని, తానే మహా సర్వజ్ఞుడని మన్న మిన్న కొఱకుండా వ్యవహరిస్తున్నాడు. ఇదంతా విషసర్పాలతో చెరిలాటమని అతడెరగడు! కాని, క్రమంగా అన్నీ అతనికే తెలిసివస్తాయిలే!” తిరిగి గుణాధ్యుని పెదవులు క్రోధావేశంతో వణికిపోయాయి.

సందివర్మ కీ ప్రసంగం మళ్ళీ ఎత్తడంవల్ల సరిస్థితి విషమించిందని తెలిసింది. అందుచేత తన ప్రసంగం చల్ల చల్లగా జారవిడిచి వేశాడు:

“శర్వవర్మ దీనికంతటికీ మూలకారణమని నా దృఢ నిశ్చయం. అయితే, తమకీ మాట బాత్రిగా రుచించడంలేదు! ఆరు మాసాల అనంతరం నామాట నెగ్గి తీరుతుంది! చక్రవర్తి శర్వవర్మ తప్పిదం గుర్తించి తీరతారు! అంతవరకు మాత్రం కొంచెం నిదానించి చూడండి! అంతమాత్రంలో మునిగిపోయే దేమీ లేకుండా! నా మాట కొంచెం మన్నించండి!”

గుణాధ్యుడు కొంతసేపటి వరకు సమాధానం చెప్పలేదు. తరవాత ఒక నిట్టూర్పు విడిచి “సరే! అలాగే కానీ!” అన్నాడు.

అనంతరం అతడేదో గాఢాలోచనలో మునిగిపోయాడు. అంతలో ప్రతిష్ఠాసగర రాజనీధులలో అతని కేదో పెద్ద కలకలం వినిపించింది.

గుణాధ్యుని దృష్టి ఆ కలకలంపై పు తిరిగింది. అది పౌర జానపదుల వసంతోత్సవ కోలాహలం!

సుజాఢ్యుని కది గమనించగానే ఆ వసంతోత్సవ కోలాహలం కేవలం స్వప్నలోక కోలాహలం తీరులో మురించింది.

7

“శర్వవర్మామాత్యులు గోదావరి తీరంలో మహా తపశ్చర్యలో నిమగ్నులై సాక్షాత్తు ఆ కుమారస్వామినే సాక్షాత్కరింప జేసుకున్నారు! స్వామి అనుగ్రహంవల్ల ఒక మాసం లోగానే నూతన గీర్వాణ వ్యాకరణం రచించారట! ఆ వ్యాకరణ సాహాయ్యంతో హాలసాతవాహన సార్వభౌములచే దేవభాషాభ్యయనం చేయిస్తున్నారు! చక్రవర్తి సంస్కృతాభ్యయనం శ్రీరామ బాణంలా ఆతి త్వరితం గా అమోఘుగా సాగిపోతున్నవట!”

అని ప్రతిష్ఠాన నగర దేవీ మహోద్యాన వనంలో సమావిష్టులైన విటమండలిలో ఒక వక్త గుక్క తిప్పకోకుండా తనకు తెలిసిన ఆ నూతనోదంతం కభివర్ణిస్తున్నాడు. విటమండలిలోని వారంతా ఆతడు చెప్పేదంశా అతి శ్రద్ధగా ఆలకించారు.

కాని, విష్ణుశర్మ కదంశా అభూత కల్పనగా, అతిశయోక్తిగా వినిపించింది. ఆత గాడు అష్టాధ్యాయి అంశా కాత్యాయన వార్షికాలలో సహస్యాత్కవిలిగా అభ్యయనం చేసినవాడు. వ్యాకరణశాస్త్రం లోకు పాతులన్నీ బాగా తెలిసినవాడు. కనుక ఆ వ్యక్తి చెప్పేదిక వివలేకపోయాడు:

“చాలాల్లా లేవయ్యా, నీ ఉత్తరకుమార ప్రగల్భాలు! మహా మహులై = ఆ పాణిన్యాని మహర్షు లెక్కడ! ఈ శర్వవర్మామాత్యు డెక్కడ! పాణినీయం తరువాత మళ్ళీ వ్యాకరణం రచించడం అంటే మాటలటయ్యా! ఇదంశా వట్టి అభూత కల్పన!” అని నిస్సాకారంగా ముఖము మరియొక బైపు తిప్పివేసుకొన్నాడు.

ఆ వక్త శర్వవర్మామాత్యుని కుల పురోహితుని కుమారుడు. అతని నిజ నామధేయమేమో ఎవరికీ తెలియదుగాని విటమండలిలో అందరు అతనికి అంబోదరభట్టని నామకరణం చేశారు. అతని ఆకారం అన్ని విధాలా దానికి తగివుండడమే దానికి కారణం.

విష్ణుశర్మ హతాత్తుగా తన వాగ్ధోరణికి అడ్డు తగిలేసరికి లంబోదరుని కొక క్షణకాలంపాటు నోట మాట పెగలేదు. అయినా ఎలాగో అలాగ తమాయించుకున్నాడు:

“నీ నీ బౌద్ధ శ్రమణకులతో చేరి బొత్తిగా పాపండుడవైపోతూన్నావు! ఏది చెప్పినా యిట్టే యద్దేవా చేసిపారేస్తావు! కావలిస్తే ఒక మారు నాతో రావయ్యా, నీకు శర్వవర్మమాత్యులు స్వయంగా భూర్జుపత్రాల మీద స్వహస్తంతో లిఖించుకొన్న కాలాపక వ్యాకరణం చూపిస్తాను!”

“ఆ! ఆ! ఏమిటా వ్యాకరణం పేరు? కాలాపక వ్యాకరణమా? అంటే?” అన్నాడు విష్ణుశర్మ కొంచెం వెటకారంగా.

“ఆ మాత్రం తెలియనివారు తెలియనట్టుగా కిమ్మనకుండా మాట్లాడ కూరుకోవాలి. అంతేగాని అయినదానికీ కానిదానికీ తగుదు నమ్మా అని కలగజేసుకోకూడదు!” అన్నాడు లంబోదరభట్టు బింకంగా మూతి బిగించి.

“అపరాధం! అపరాధం! అదేమిటో నెలవియ్యవయ్యా! లంబోదరభట్టాచార్యా!” అన్నాడు విష్ణుశర్మ, అంతకన్నా మరింత వెటకారంగా. లంబోదరభట్టు ఒకింతసేపు సదస్యులందరివైపు హేలగా చూచి కాలాపక వ్యాకరణ పదానికి భాష్యం ఉపక్రమించాడు. దానికోసం ఒక పుచ్చు చేశాడు:

“కార్తికేయస్వామివారి వాహనం ఏమిటండీ?”

“మయూరం!” అన్నాడొక విటశిఖామణి.

“ఆ మయూర వాహనంయొక్క పింఛానికి పర్యాయపదం ఏమిటయ్యా?” మళ్ళీ ప్రశ్నించాడు లంబోదరభట్టు విష్ణుశర్మ వైపు తిరిగి.

“కలాపం.”

“ఆ కలాపం నామధేయంతో నే శర్వవర్మ మంత్రి తాము రచించిన నవ వ్యాకరణానికి కాలాపక వ్యాకరణమని పేరు పెట్టారు. తెలిసిందా?” అన్నాడు లంబోదర భట్టక చిరునవ్వు నవ్వి.

“ఏమో! ఏ పుట్టలో ఏ పాముందో ఎవరు చెప్పగలరు!” అన్నాడింకొక విటముఖ్యుడు.

లంబోదర భట్టా మాటతో మరింత విజృంభించాడు.

“శర్వవర్మ మంత్రివర్యుల కొకనాటి రాత్రి ఆత్యగృథమైన స్వప్నం వచ్చినదట! ఆ స్వప్నంలో ఒక తెల్లని వేయిరేకుల తామరపూవు ప్రాతఃకాల నూర్యబింబంలా వికసించినదట!” అని, “చూడండి, నా కెలాంటి ఆత్యగృథ రహస్యాలు తెలికాయో?” అన్నట్టు లంబోదర భట్టందరివైపు చూచి మాట్లాడ కూసుకున్నాడు.

“కథ కానీయవయ్యా, భట్టాచార్యవర్యా!” అన్నాడు విష్ణుశర్మ కొంచెం విసుగ్గా.

లంబోదరభట్టు తిరిగీ తన కథ ప్రారంభించాడు:

“ఆ సహస్ర దశ పద్మంలో నించి సాక్షాత్తుగా సరస్వతీదేవి ఆమ్మవారావిర్భవించినదట! అలాగ ఆవిర్భవించినదై ఆ ఆమ్మవారు హంస తూలికాతల్పంపై హేలగా శయనించిన హేల సాతవాహన సార్యభౌములముఖపద్మంలో ప్రవేశించి అదృశ్యమైపోయినదట!”

“ఆ ఆద్భుత వృత్తాంతం యావత్తూ శర్వవర్మ మంత్రి వెంటనే సార్యభౌములకు విన్నవించి ఉంటారు! అంతేనా?” అని హఠాత్తుగా అడ్డుతగిలాడు విష్ణుశర్మ.

“అవును! అని మీ కెలాగ తెలిసిందీ?” అని ఎంతో ఆశ్చర్యపోయాడు లంబోదరభట్టు.

“ఇంకాలో అంత తెలియదాని కేమి ఉంది!, ఏమైనా శర్వవర్మ చాలా ఘటికుడు!” అన్నాడు విష్ణుశర్మ మరీ వెటకారంగా.

“ఎందుచేత?” అని తీవ్రంగా ప్రశ్నించాడు లంబోదరభట్టు.

“ఎందుచేతేమిటి? ఏవో నాలుగు కల్లబొల్లి కట్టుకథల్లి చల్లగా చక్రవర్తిని తన వలలో వేసుకొంటున్నాడులే! లేకపోతే ఏమిటిదంతాను! చెప్పేవారికి లేకపోతే వినేవారికైనా కించిత్తు వివేకం ఉండవద్దూ! గుణాధ్య మహామంత్రికి కొంచెం కౌలు, చెయ్యి వంగినప్పటి సుంచీ ఈ శర్వవర్మ మంత్రికిక పట్టపగాలు లేకుండా పోతున్నాయి! ఒక

పెద్ద తాటి చెట్లంత ప్రభ కట్టుకొని 'అశ్వరథ శరభ' అని అదేపనిగా నృత్యం చేస్తున్నాడులే!"

ఈ విధంగా తానెంతో భక్తి శ్రద్ధలతో అభివర్ణించినదంతా ఒక్క క్షణంలో యదేవా చేసి పారేసేటప్పటికి లంబోదరభట్టు భగ్గున మండి పడ్డాడు.

“నీవు వట్టి పాపండుడవు! ఆ బౌద్ధం తలకెక్కి నప్పటినించీ నీ కున్న మతికూడా పోతుంది! లేకపోతే ఏమి టీ అప్పచ్చులు మాటలు!”

దానితో విష్ణుశర్మకూడా రెచ్చిపోయాడు.

“ఇదుగో! నన్నేమన్నా అనుగాని బౌద్ధుల నేమైనా అన్నానంటే నేనూరుకొనేని లేదు. తెలిసిందా! వాళ్ళు కేవలం అహింసా స్వయానులు! ధర్మమూర్తులు! నీ కేం తెలుసును వాళ్ళవిషయం?”

“వాళ్ళా! వాళ్ళు వట్టి పరమ మూర్ఖులు. అవైదికులు. శుష్కతర్కం తప్ప వాళ్ళకేమీ తెలియదు! నీవంటి మూర్ఖు లింకా కొంతమందిని చేర్చి ఊరూ వాడా ఊరేగుతున్నారు!” అని లంబోదరభట్టు అట్టుడికి పోయినట్టుడికి పోయాడు. అతనిముఖం బాగా ఎర్రబడి పోయింది.

అంతలో ఇంకొక విటశేఖరు డంగుకొన్నాడు:

“అ! అ! ఆగండయ్యా! ఆ బౌద్ధుల నిగతరగా! వాళ్ళగొడవ మన కెందుకయ్యా! కావలిస్తే వాళ్ళు, మీరూ కలిసి కట్టకట్టుకుని గోదావరిలో దిగండి!...అన్నట్టు ఇదుగో! ఉజ్జయిని నగరంనించి గజ్జెలగుర్రం లాంటి వారాంగనామణి ఒకతె ఈమధ్యనే మన నగరానికి వచ్చిందటే! మీ రెవరేనా గాని ఆ సుందరిని నేత్ర పర్వంగా తిలకించారా?” అన్నాడు.

“అవునవును! మాళవిక మాతేనా నీ వనేది? ఆహా! ఎంతటి అందగత్రై! ఆమె కర్ణాభరణాలల్లలాడుతూ, చిన్ని చెక్కిళ్ళపై చుక్కల్లా ప్రతిఫలిస్తాయట!” అన్నాడొక విటుడు.

“నీదు పాపం చేస్తూంటే ఆ నీదువు గళ నాళంలో తళ తళా మెరసి పోతుందట!” అన్నాడు మరి ఒకడు.

“ఈ కథ అంతా శర్వవర్మ మంత్రి సరస్వతీ సాక్షాత్కారం లాగే ఉందోయ్!” అన్నాడు విష్ణుశర్మ మళ్ళీ.

“శర్వవర్మనూశ్యులంఠే నీ కేదో మహా హేళనగా ఉంది గాని — రేపు మాఘమాసంలో విద్వత్పరిషత్తు జరిగేదాకా కొంచెం వేచి ఉండవయ్యా! అప్పుడే తెలుస్తుంది నీకు, శర్వవర్మ మంత్రి ప్రతిభా చాకచక్యాలేలాంటివోను!” అన్నాడు లంబోదరభట్టు కొంచెం దురుసుగా.

అంతలో అనతిదూరంలో మహేశ్వర దేవాయతనంలో సాయం కాల మంత్ర పుష్ప ఘంటాధ్వనులు మారుమోగాయి.

నిటమండలిలో వారందరూ ఒక్కొక్కరే తమ తమ గృహాలకు మళ్ళిపోయారు.

సరిమంది నోళ్ళల్లోపడి పలువిధాలుగా చిలువలు పలువలు వేసినా శర్వవర్మ మంత్రి కౌలాపక వ్యాకరణం రచించిన విషయం వాస్తవమే. ఆ వ్యాకరణంలో అతడు పాణినీయ వ్యాకరణంలోని ప్రక్రియా భాగం అంతా విసర్జించి సాధుశబ్ద జ్ఞానంకోసం అత్యవసరమైన ప్రక్రియ మాత్రమే కల్పించాడు.

హాల సాతవాహన చక్రవర్తికి గీర్వాణ భాషా ప్రవేశం లేకపోతే లేకపోవచ్చును. కాని, అతడు ప్రాకృతవాణిలో పేరెన్నికగన్న పండితుడు.

సంస్కృత ప్రాకృతాలత్యంత సన్నిహితమైన భాషలు కావడంవల్ల క్రమ క్రమంగా చక్రవర్తికి దేవవాణిలో కొంచెం ప్రవేశం కలిగింది. అప్పైన శర్వవర్మ తాను పూనిన ప్రతిష్ఠ నెరవేరాలనే అహమునామికతో ప్రతినామ అయినచేత దేవభాషాధ్యయనం చేయించాడు.

దేవవాణి మాధుర్యం ఆస్వాదించాలనే ఆసక్తికొద్దీ చక్రవర్తి కూడా ఆ విషయంలో బాగా శ్రద్ధ వహించాడు.

అదీగాక ఆరుమాసాల అనంతరం ఆ విషయంలో విద్వత్పరీక్ష జరగాలనే నిర్ణయం కూడా జరిగింది. అందుచేత ఆ అవధి సమీపించిన కొద్దీ చక్రవర్తి సంస్కృతభాషాభ్యాసంలో మరింత శ్రద్ధ వహించాడు. క్రమక్రమంగా ఆ ఆరుమాసాల అవధి పూర్తి అయ్యేసరికి హాల చక్రవర్తికి గీర్వాణ పాండిత్యం అంటే ఏమిటో చాలావరకు అవగాహన అయింది.

అప్పటికి చక్రవర్తికి వాల్మీకిరామాయణంలోని సరళ సర్గలు కొన్ని వ్యాఖ్యాన సహాయంతో అర్థంచేసుకొనే శక్తి కలిగింది.

“అహ! దేవతానాణిలో వాల్మీకి మహర్షి సరళ స్వచ్ఛ కవి తామృతధార ఆస్వాదింపగల్గిన వా రెంతటి ధన్యులు! ఏదో మహత్తరమైన పూర్వజన్మ పుణ్యసరిపాకం లభిస్తేనేగాని ఇంతటి మహాభాగ్యం కల గదు!” అనుకొన్నాడు.

ఒకనాటి రాత్రి లీలావతితో ఆ విషయం చెప్పి, తన మహా భాగ్యాని కెంతో ఉప్పొంగిపోయాడు. దాని కంతటికీ శర్వవర్మా మాత్యుడే ప్రధానకారణమనీ, ఏ ప్రత్యుపకృతి చేసినా మరి తానిక అతని ఋణం తీర్చుకోలేననీ అన్నాడు.

ఆ మాటతో చక్రవర్తి గాఢాశ్లేషంలో అణిగి మణిగి అతని ప్రసంగం ఆలకిస్తున్న లీలావతి హఠాత్తుగా అతని ఆశ్లేష బంధనం విడిపించుకొని రుసరుసలాడుతూ దూరంగా తొలిగిపోయింది. కాలి బొటన వేలుతో నేలపై వ్రాస్తూ కొరకొర లాడింది.

“ఎంతచేసినా ఇంతే! కృతఘ్నత మీకు వెన్నతో పెట్టిన విద్య!” అని గద్దదికవల్ల మరి మాట్లాడలేక పోయింది.

చక్రవర్తికి తాను చేసిన అపరాధమేమో బోధపడలేదు. కొంత నేపటివరకు ఏమీ పాలుపోక అలాగే తల్లబోయాడు. అంతలో హఠాత్తుగా అతనికి తాను చేసిన తప్పిదం స్ఫురించింది. వెంటనే ఆమె పాదాలపై వాలిపోయాడు:

“నిజంగా నీ మూలంగానే నా కీ గీర్వాణ పాండిత్య భాగ్యం కలిగింది. ఏదో మాట తొందరలో ఆ మాట మరిచిపోయాను. పారబాపే!” అని ఆమె పాదాంగుళులు ముద్దు పెట్టుకొన్నాడు.

అయినా, అది లక్ష్య పెట్టక ఆమె మరింత దూరంగా తొలిగి పోయింది.

చక్రవర్తి మరి వేరే ఉపాయం లేక సమీపంలో ఉన్న సువర్ణ వేత్రం ఆమె చేతిలో ఉంచి, అరిచేయి ఆమె కెదురుగా ఎత్తిపెట్టి అతి వినయంగా విన్నవించుకొన్నాడు:

“లీలావతి! నావల్ల పెద్ద తప్పిదమే జరిగిపోయింది. దానికి మరి నీ వే శిక్ష విధించినా సరే!” అతని వైఖరి చూచేసరికి లీలావతి కోపం అంతా ఒక్కసారిగా అదృశ్యమైపోయింది. ఎంత నిగ్రహించుకొన్నా లోలోపలనించి పొంగి పొంగి వస్తున్న చిరునవ్వుగలేదు.

“ఇచ్చుకాలు చెప్పడంలో ఇంతటి నైపుణ్యం ఉన్నవారితో ఇక ఎవరు నెక్కలరు!” అని ఆడేపనిగా అతని ఆరిచెయ్యి ముద్దు పెట్టుకొన్నది.

“ఇంత కష్టపడి మీకు సంస్కృతం బోధించానే! నాకు గురుదక్షిణ ఇవ్వాలనైనా అనిపించలేదు గదా మీకు!”

“ఏదీ! నీ వెప్పుడూ కోరనేలేదే!”

“అయితే కోరిన కోరిక తప్పక చెల్లిస్తారు కదూ?”

“అలాగే!”

“అయితే, ఆలోచించి మరీ కోరుకుంటా” అని లీలావతి అతని గాఢాశ్లేషంలో లీనమైపోయింది.

8

వ్రాఘు మాస ప్రారంభానికి శర్వవర్మ మంత్రి పెట్టిన ఆరుమాసాల గడువు తీరిపోయింది. మహామాత్యుడు చక్రవర్తి సన్నిధిలో ఉన్న సమయంలో శర్వవర్మ తన ప్రతిజ్ఞా నిర్వహణ విషయం ఆయనకు తెలియజేశాడు. గుణాధ్యుడు మొట్టమొదట చక్రవర్తి గీర్వాణ పాండిత్య విషయంలో అంతగా ఆసక్తి కనబరచలేదు.

“మంత్రివర్యా! దీనిలో ప్రత్యేకంగా పరీక్షించవలసింది ఏమి ఉన్నది! మీ రెంట్లో శ్రమపడి ఒక వినూతన వ్యాకరణం విరచించి స్వయంగా శ్రీవారిచేత గీర్వాణ భాషాభ్యాసం చేయించారయిరి! మీ వ్యాకరణమే చాలు, ఎలాంటి మండబుద్ధులకయినా ఆరుమాసాలలో గీర్వాణ పాండిత్యం కలిగించడానికి! ఆపైన చక్రవర్తివంటి మహా ప్రతిభా వంతు లా వ్యాకరణం పఠించినప్పుడు, వారికి గీర్వాణంలో పాండిత్యం కలగకుండా ఊతుందా ఏమన్నానా? ఎంతమాట!” అని ఆ విషయం అంటి అంటనట్టుగా తేల్చివేశాడు. అలాగే తేల్చివేశాడన్న మాటేగాని

చక్రవర్తి కంఠటి పాండిత్యం కలిగించని గుణాధ్య మంత్రి కేవల సమ్మకం కలగలేదు.

కాని, శర్వవర్మ ఆ విషయం అంతటితో విడిచిపెట్టలేదు. ప్రతిష్ఠాన సగర విద్యద్వారణ్యులందరు చక్రవర్తి పాండిత్య ప్రకర్ష పరిశీలించి అనీ, ఆ మహోత్సవం తాను కళ్ళారా చూచి ఆనందించాలనీ సట్టు సట్టాడు. ఆలాంటి సందర్భంలో చక్రవర్తి అతని మాట కాదనడాని కిష్టపడలేదు. విద్యత్పరీక్ష జరిపించడాని కొక కుభ ముహూర్తంకూడా ఏర్పాటుయిపోయింది.

అనంతరం కొన్నాళ్లకు దక్షిణాపథ సార్వభౌముడు హాలసాత వాహన చక్రవర్తి నిండు పేరోలగంలో కొలువై ఉండగా వంశిమాగధులందరు ముక్తికంఠాలతో కైవారాలు చేశారు. మహామాత్యుడు గుణాధ్య మంత్రి, శర్వవర్మ, మరికొందరు రాజమంత్రులు తమ తమ సముచిత సనాలలో సమాసీనులై ఉన్నారు. చక్రవర్తి కిరువైపులా చామర గ్రాహిణులు వింజామరలు వీచుతూండగా పిదూషకుడు విశ్వంభరశర్మ నెమ్మది నెమ్మదిగా వచ్చి కొలువు కూటంలో ఒక మూల కూర్చున్నాడు. శర్వవర్మ మంత్రి ఆనాటి విద్యత్పరీక్షకు ఆయిదుగురు గీర్వాణ విద్వాంసుల నేర్పాటు చేయించాడు.

ఆ ఆయిదుగురు విద్వాంసులను గుణాధ్య మహామాత్యులే ఎన్నుకొనాలని మొట్టమొదట ఆతడెంతైనా సట్టుపట్టాడు.

కాని దానికి గుణాధ్యు డెంత మాత్రమూ అంగీకరించ లేకు. “మంత్రి వర్యా! ఈ ఎన్నిక మీరు చేస్తే ఒకటి నేను చేస్తే ఒకటినా! ఎంతమాట నెల విచ్చారు! దీనిలో మీ రంతగా పట్టుబట్ట వలసిందేమీ ఉంది! ఎవరు ఎన్నిక చేసినా ఒకటే!” అని చాలా మృదువుగా ఆవిషయం తేల్చి వేశాడు. అయితే శర్వవర్మ అంత మాత్రం చేత ఆ విషయంలో ఉపేక్ష వహించలేదు. గుణాధ్య మంత్రికి అన్ని విధాలా బాగా సన్నిహితులయిన గీర్వాణ విద్వాంసులనే పరీక్షకులుగా ఏర్పాటు చేశాడు. అందుచేత చక్రవర్తి అస్థానంలోని వారంతా శర్వవర్మ బోధార్యము, రాజనీతిజ్ఞత వనోళ్ళ ప్రశంసించారు.

కనక నే శర్వవర్మ ప్రభువువారి కృపా కటాక్షాని కంతగా సన్నిహితులై నారనీ, ప్రభువుల గుణజ్ఞత కది ఒక ప్రబల నిదర్శనమనీ శర్వవర్మకు వినపడీ వినపడనట్లుగా గుసగుస లాడుకొన్నారు.

అంతలో గుణాధ్య మహామంత్రి ఆగామి వసంతోత్సవానికి ప్రత్యేకంగా ఏర్పి కూర్చిన ప్రాకృత గాథలు కొన్ని శర్వవర్మకు నివేదించాడు. ఆ విషయం చక్రవర్తి చూచీ చూడనట్లు ఊరుకున్నాడు.

“ఈ కవితా విషయం నావంటి అల్పజ్ఞుని కేమి తెలుస్తుంది! ప్రాకృత గాథాభిమానులు ప్రభువువారుండగా మధ్య నేనెంతటివాణ్ణి!” అని ఆ గాథలు గుణాధ్యుని దగ్గరనుంచి స్వీకరించి వెంటనే చక్రవర్తికి సమర్పించాడు. సాతవాహన చక్రవర్తి కటాక్ష రేశం ఒక ఊణకాల మాగాధల వైపు ప్రసరించింది.

ప్రతివిషయము అత్యంత జాగ్రూకతతో గమనిస్తున్న విశ్వంభర శర్మ దృష్టి ఒకమారు చక్రవర్తి వైపు తిరిగింది.

“చక్రవర్తి తమ సుదీర్ఘ నేత్రాంతాలు కుంచింది ఏదో దీర్ఘ లోచనలో పడ్డట్టున్నారు! ‘ఇంకా రూపక ప్రారంభానికి నాందీ ప్రస్తావన జరగలేదేమా!’ అని ఆలోచిస్తున్నారేమో!” అని విశ్వంభరశర్మ కొంచెం జిజ్ఞాసలో పడ్డాడు.

అనంతరం శర్వవర్మ లేచి నిలబడి విద్వద్వరేణ్యులందరికీ సవినయంగా నమస్కరించి తత్కాల కర్తవ్యాన్ని గురించి ప్రసంగించాడు:

“నావంటి అల్పజ్ఞు డీ కాలాపక వ్యాకరణం రచించడమనేది సాక్షాత్తు ఆ కార్తికేయస్వామి కరుణాకటాక్షంవల్లనే సిద్ధించింది. కాకపోతే మహర్షి ప్రతిభా సాధ్యమైన వ్యాకరణ రచన ఎక్కడ, నే నెక్కడ!

“ఆ వ్యాకరణంవలన అత్యంత క్లిష్టమయిన సంస్కృత భాషాభ్యాసం బాగా సుగమమయినదని వైయాకరణ విద్వాంసులందరు నెలవిస్తున్నారు. అది వారి అపార సౌజన్యానికి మాత్రమే తార్కాణమనీ, నిజంగా నా వ్యాకరణంలో అంతటి ఘనత ఏమీ లేదనిన్నీ నాకు తెలియకపోలేదు.

“అయితే ప్రభువు వారెంతటి స్వల్ప కాలంలో అంతటి

దుస్సాధ్యమయిన సంస్కృత పాండిత్యం ఎలాగ సంపాదించ గలిగి రయ్యా! అని తా మెవరై నా ప్రశ్నించవచ్చును. ప్రాకృత విద్యద్వయ ర్ణ్యులు, అపార ప్రతిభాకారులు అయినందువల్లనే ప్రభువువా రా విధంగా అంతటి మహాపాండిత్యం సాధింపగలిగారనినీ, కార్తికేయ స్వామి కరుణా కటాక్షం వల్లనే నే నీ విధంగా నా ప్రతిజ్ఞ చెల్లించుకో గలిగాననినీ భావిస్తున్నాను. ఇంతకీ ఇవ్వనీ మివంటి మహా విద్వాంసులు సెలవీయవలసిన మాటలు! దీనిలో నా అవినయం మన్నించవలసిందని ప్రార్థిస్తున్నాను.

“తమ గీర్వాణ పాండిత్య ప్రకర్ష ఒకసారి విద్వాంసులందరికీ చవి చూపించ వలసిందని శ్రీ వారిని ప్రార్థింపగా మన అందరియెడల వారికుండుకున్నటువంటి ఆదరణ విశేషం చేతనే వారి విద్యత్పరీక్ష కంగీకరించినారు. అది వారి అపారాదార్యానికి మాత్రమే తార్కాణం!”

శర్వవర్మ ఈవిధంగా విన్నవించగానే నిండు పేరొలగంలో అంతటా సాధువాదాలు, అభినందన పరంపరలు చెలరేగాయి.

వెంటనే విద్యత్పరీక్ష ప్రారంభమయింది. పరీక్ష కేర్పరచిన విద్వాంసులు వాల్మీకి రామాయణ శ్లోకాలు, కొన్ని ప్రాస్తావిక శ్లోకాలు పఠించారు. చక్రవర్తి వెంటనే వాటికన్నింటికీ అర్థాలు, అంతరార్థాలుకూడా వివరించాడు. ఆవిధంగా ఒక గడియవరకు పరీక్ష సాగింది.

అటుపిమ్మట ఒక విద్వాంసుడు లేచి — “సార్వభౌమా! తమ పాండిత్యం నిరుపమానం! ఇక ఎంత పరీక్షించినా చర్విత చర్వణమే!” అన్నాడు.

వెంటనే కొలువుకూటంలో హర్షాభినందనా లావిర్భవించాయి. అంతలోనే మరి ఒక విద్వాంసుడు లేచి నిలుచున్నాడు:

“ఇంతటి స్వల్పకాలంలో గీర్వాణ పాండిత్యం సంపాదించడం అత్యద్భుతం! అయితే దీనికి శర్వవర్మామాత్యుల వ్యాకరణం కారణమే, ప్రభువర్యుల ప్రతిభా విశేషం కారణమే సరిగా నిర్ధారణ చెయ్యలేక పోతున్నాము.” అని నెమ్మదిగా కూర్చున్నాడు.

“రెండూ కారణాలే! దానికి శర్వవర్మామాత్యుల ప్రతిభా విశేషం

కూడా తోడైనది! ఇక చెప్పేదేముంది?" అన్నాడు విదూషకుడు విశ్వంభరశర్మ.

గుణాఢ్యు డిదంతా జాగ్రత్తగా పరిశీలిస్తూనే ఉన్నాడు. తన కత్యంతాపులయిన విద్వాంసులుకూడా ముక్త కంఠాలతో చక్రవర్తి పాండిత్యం ఆకాశాని కెత్తి ప్రశంసించేసరి కత డిక తన కన్నులే నమ్మలేక షోయాడు! అయినా ఎక్కడా చెక్కు చెదరకుండా శిలాప్రతిమలా అలాగే కూర్చున్నాడు.

అంతలో విశ్వంభరశర్మ తిరిగి లేచి నిలుచున్నాడు:

“మహాప్రభూ! మాతాత ముత్తాతలందరు మహా సంస్కృత విద్వాంసులు. చిన్నతనంచీ ఆకతాయిగా తిరగడంవల్ల నాకొక్కడికే వారి వైదుష్యం పట్టుబడలేదు. అయితే శర్వవర్మమాత్యులొక చక్కని రాజమార్గం వెయ్యడంవల్ల ఇక నాలాంటివాడు కూడా సుశువుగా మహా విద్వాంసుడై షోవచ్చును. సందేహమేమీ లేదు. అయితే దీనివల్ల ఒక పెద్ద ప్రమాదం ఏర్పడేటట్లుంది. ప్రతిష్ఠాన నగరంలో నావంటి మంద బుద్ధు లందరు ఇక మహాగీర్వాణ విద్వాంసు లయిపోయే పక్షంలో వీరందరిని షోషించడానికి ప్రభువులవారి షోశాగారానికి శక్తి చాలదేమో నని భయంగా ఉంది! ఇది చాలా గాఢంగా పరిశీలించవలసిన విషయం! ఆ పైన మరి తమ చిత్తం!”

అటుపిమ్మట పరీక్షక విద్వాంసు లిద్దరు ముగ్గురు ప్రసంగించారు. వారంతా చర్చిత చర్చణంగా చెప్పినదే చెప్పుకుపోయారు.

అంతవరకు గుణాఢ్యుడు తానే లేచి నిలబడి ప్రసంగించడాని కిష్టపడనేలేదు. కాని, శర్వవర్మ అతనిని విడిచిపెట్టలేదు. సవినయంగా లేచి నిలుచున్నాడు. ఒకసారి చక్రవర్తి ముఖం పరిశీలించాడు. ఇంకొక మారు గుణాఢ్యుని ముఖంవైపు చూచాడు. నెమ్మదిగా అంగుకొన్నాడు:

“ఎంద రెన్ని విధాల ప్రశంసించినా మహామాత్యుల అభ్యనుజ్ఞలభిస్తే తప్ప చక్రవర్తి కింకా సంతృప్తి గలిగినట్లు కనబడదు. ఇంతకీ మరి గుణాఢ్యమహామాత్యు లేమని నెలవిస్తారో!”

ఆ పైన గుణాఢ్యుని కిక ప్రసంగించక తప్పలేదు. అతడు సువికాల

నేత్రాలతో సదస్సంతా ఒకమారు పరిశీలించాడు. ఎక్కడా చెక్కు చెదరకుండా ఒక చిరునవ్వు చిలకరించాడు:

“ఇది గీర్వాణ విద్వాంసులందరికీ పర్వదినం! ఎంచేతనంటే శర్వవర్మామాత్యుల తపోబలంవల్ల, వ్యాకరణంవల్ల గీర్వాణవాణి అందరికీ కరతలామలకమైంది. ఆ పైన సార్వభౌములు కూడా సంస్కృత పాండిత్యం లోతులు చక్కగా ఆకళించుకొన్నారు. అయితే, ఒక్క మనవి!

“ఇంద్ర చంద్ర వ్యాకరణా లవతరించినా పాణినీయం ముందవి దివిటీమందు దివ్యేలే అయి ఊరుకున్నాయి. ఇక శర్వవర్మామాత్యుల వ్యాకరణం మాత్రం అంతకంటె వెలగబెట్టేదేముందిలే! అని నేను మొట్ట మొదటినించీ ఈ విషయం అంతగా లక్ష్యపెట్టనే లేదు. కాని, ఈ క్షణంలో నా కా భ్రమ తొలగిపోయింది.

“అథవా, కలాపక వ్యాకరణంవల్ల సంస్కృతాధ్యయనానికి కొంత సౌలభ్యం చేకూరిందని అనుకొన్నా - ఆరుమాసాలలో గీర్వాణపాండిత్యం సాధించవచ్చునంటే నా కేమాత్రము నమ్మిక కలగలేదు! ఆరుమాసాల పాటహారాత్రాలు కష్టిస్తే - ఏదో సంపద్యోగీ వ్రతానికి కల్పం చెప్పడానికి తగినంతటి ప్రవేశం కలిగితే కలగవచ్చునని అనుకొన్నాను. మహా గహనమైన గీర్వాణవాణి పాండిత్యంలో అనేకమైన పెద్దపెద్ద అంతరువులున్నాయని భావించడంవల్ల నేనిటువంటి భ్రమ ప్రమాదాలకు గురి అయినాను!

“అయితే సార్వభౌము అనితర సాధారణ ప్రతిభావంతులు కావడం వల్లను, ఆ పైన శర్వవర్మామాత్యుల స్రజ్ఞాపాటవం కూడా తోడుపడడం వల్లను ఏలినవారి సంకల్పం ఇంత తేలికగా నెరవేరిందని అనిపించింది. ఇక దేవసేనాని అయినటువంటి కుమారస్వామి కటాక్షం ఒకటి మన అందరిమీద ఉండనే ఉన్నది గదా! ఆ స్వామి కటాక్షం వల్ల దేవరవారి కీర్తి దిగ్విగంతాలవరకు వ్యాపింపవలెననీ, శ్రీ వారి కితోధిక శ్రేయోభివృద్ధి చేకూరవలెననీ, వారి కరుణా కటాక్షపాతంచేత బౌద్ధప్రాబల్యం వల్ల అట్టడుగున పడిపోయిన గీర్వాణవాణి తిరిగి సార్వభౌములకు శిరోధార్యమై విరాజిల్లవలెననీ కోరుకుంటున్నాను.”

గుణాధ్యుని ప్రసంగం పూర్తి అయ్యేసరికొక ఊణ కాలంపాటు కొలువు కూటం అంతా చిత్ర ప్రతిమలా మారిపోయింది. శర్వవర్మకు, చక్రవర్తికి ముచ్చెమటలు పోశాయి. అయినా వారిద్దరూ అతి గుంభీనగా ఉండి వెనువెంటనే చిరునవ్వులు చిందించారు. శర్వవర్మ సమస్తము తన కనుకూలం గానే సాగిపోతున్నదని లోలోపల ఆనందిస్తూనే ఉన్నాడు. అంతలోనే హఠాత్తుగా విమావకుడు లేచి నిలుచున్నాడు:

“మహాప్రభూ! గీర్వాణాధ్యయనానికి తమ కారుమాసాలెందుకు? ఆరు రోజులు చాలవా? అని అనుకొన్నాను. గుణాధ్యు లంతటివారే తమ ప్రతిభా గుణగణాలు ప్రశంసించిన తరవాత తమ కారు రోజులు కూడా అక్కరలేదనీ, ఆరు ఊణాలే చాలుననీ అనిపించింది!

“ఇకనుంచీ నేను తమ దగ్గర గీర్వాణాధ్యయనం చేదామని సంకల్పించాను. “శిష్యస్తేహం శాధి మాంత్యాం ప్రపన్నమ్!” అన్నట్లు అర్జును నిలాగే నేనూ తమ అంతేవాసిత్వం అభ్యర్థిస్తున్నాను. కటాక్షించండి!”

అని అతి వినయంగా అభ్యర్థన నటించడం ప్రారంభించాడు. ఆ వికట నటన చూడగానే సదస్యులు ప్రస్తుత వృత్తాంతం అంతా విస్మరించి కల కలా నవ్వడం ప్రారంభించారు !

9

“నాలుగైదు శ్రీమద్రామాయణ శ్లోకాలకు, పది ప్రాస్తావిక శ్లోకాలకు ఆర్థం చెప్పినంత మాత్రాన అది గీర్వాణ పాండిత్యం అని పించుకోదు! ఈ పక్షి కవిద్వాంసులందరు వందిమాగధుల ధోరణిలో పొగడివేసినంతమాత్రాన ప్రభువువారు గీర్వాణ విద్వాంసులు కాజాలరు! ఈ విద్వాంసులందరు పరాత్మ వంచకులు! కూటసాక్షులు! శర్వవర్మా మాత్యు లారు మాసాల్లో తమ ప్రతిష్ఠ నెరవేరిపోయిందని బుజా లెగర వేస్తున్నారుగాని ఆ ప్రతిష్ఠ ఆవగింజిలో అర భాగం కూడా నెరవేరలేదు! ఇదంతా కేవలం కపటనాటకం ! వట్టి కూటసాక్ష్యం.”

అని నిండు పేలోలగంలో చక్రవర్తి సమక్షంలోనే ఒక్కసారిగా అందరినీ దులిపి వెయ్యాలని గుణాధ్యు డనుకొన్నాడు. ఆ మాట లతని నోటి చివరిదాకా వచ్చాయి.

కొని దానివల్ల ప్రయోజనం ఏమి ఉంది? కొలువు కూటంలోని సదస్యులంతా ముక్త కంఠాలతో చక్రవర్తి సంస్కృత పాండిత్యం ఆకాశాని కెత్తి వేశారు! పరీక్షక విద్వాంసులు కూడా స్వీయధర్మం విస్మరించి కేవలం వందిమాగధులుగా మారిపోయారు!

అదీగాక మరి ఒక విషయసంధికూడా వచ్చిపడింది. మొట్టమొదట సంస్కృత పాండిత్య విషయంలో వాదోపవాదాలు, శపథాలు చెలరేగినప్పుడు సంస్కృత పాండిత్య పదానికి సరియైన అవధి నిర్ణయము, అర్థ నిర్వచనము జరిగి ఉండలేదు. ఆ సమయంలో ఆ విధంగా అర్థనిర్వచనం జరగనప్పుడా పదాని కెవరికి తోచిన అర్థం వారు చెప్పుకోవచ్చును. అలాంటప్పుడిక పదిమందిలోను నోరు పారవేసుకొన్నంత మాత్రాన ప్రయోజనం ఏమి ఉంది?

అదీగాక ఆరు మాసాలపాటు గీర్వాణ భాషాభ్యాసం చేసిన పీమ్మట చక్రవర్తికి మాత్రం సంస్కృత పాండిత్యం లోతుపాతులు తెలియలేదా? తెలిసి ఉండినీ సదస్యులంతా ముక్త కంఠాలతో తమ పాండిత్యం గోరంతలు కొండంతలుగా అభివర్ణిస్తున్నప్పుడాయన తగుదునని ఆ ప్రశంసలన్నీ ఎంతో అప్యాయంగా అందుకున్న తరువాత ఇక వేరే ఇంకొకరిని నిందించవలసిన అవసరం మాత్రం ఏమి ఉంది? చక్రవర్తి కనుకూలంగా సదస్యులు, పరీక్షక విద్వాంసులు పక్కతాళం వెయ్యడంలో మాత్రం ఆశ్చర్యం ఏమి ఉంది! ఈ రాజాస్థానాల తీరే అంత!

ఆ విధంగా గుణాధ్యయనమంత్రి హృదయంలో అనేక భావ పరంపరలు చెలరేగాయి. ఆ సమయంలోనే అతని హృదయంలో వింధ్యవాసినీ దేవి పాద సన్నిధికి వెళ్ళిపోవాలనే సంకల్పం కూడా బలపడిపోయింది. అందువల్ల లోలోపల విజృంభించిన క్రోధాగ్ని జ్వాల అంతా చల్లార్చుకొని చిట్టచివరి కా విధంగా ప్రసంగించాడు. ఎంతగా తమాయించుకొన్నా అతని వాక్కుల్లో తీవ్రాధిక్షేపము, నిశిత వ్యంగ్యము ఏ మాత్రం చల్లారలేదు. చిట్టచివరి కతని రోషాగ్నికీల అంతా ఆ విధంగా అధిక్షేపరూపంలోనే నిప్పులు చెరిగింది. సదస్యులంతా అది గ్రహించినా గ్రహించనట్టే నటించి, విదూషకుని ప్రసంగాని కంఠగా

నవ్వు రాకపోయినా నవ్వు వచ్చినట్టే నటించారు. చక్రవర్తి శర్మ
వర్ణామాత్యులే ఆ విధంగా నటించినప్పు డిక ఇతరు లా విధంగా నటించడంలో ఆశ్చర్యం ఏమి ఉంది?

గుణాఘ్న మహామాత్యు డానాటి రాత్రి బాగా చీకటి పడినదాకా తన భవంతికి చేరుకోలేదు. అతని ముఖవైఖరి చూడగానే నందివర్మ నిలువునా నిర్ఘాంతపోయాడు. అతని కానాటి నిండు పేలోలగంలో జరిగిన విశేషాలన్నీ కూలంకషంగా తెలిశాయి. ఆచార్యుని ప్రసంగధోరణిని బట్టి ఆయన కొంతవరకు ఆత్మనిగ్రహం అవలంబించాడనే అనుకొన్నాడు. కాని ఆయన ముఖవైఖరి చూడగానే అది కేవలం భ్రమేనని తేలిపోయింది. అయినా గుణాఘ్నుడు కొంచెం విశ్రమించేవరకు ఆ ప్రసంగం ప్రారంభించడానికి సాహసించలేదు. ప్రసంగంలోకి దిగిన తరువాత మరిక అతనికి గుణాఘ్నుని రోషధాటికి తట్టుకునే సాహసం కలగలేదు.

“నే నిది అంతా మొట్టమొదటనే గ్రహించాను! నీవే కాదని వాదించావు! ఇప్పటికైనా నీకు తెలిసేవచ్చిందా? ఈ మాయారూపకాని కంఠటికీ నూత్రధారు లెవరో?” అన్నాడు గుణాఘ్న డతని వైపుమిచాచి.

“అదే నాకవగాహన కావడంలేదు! ఈ విధంగా మిమ్ముల్ని కించపరచడం వల్ల ప్రభువు వారికి ప్రత్యేకంగా ఒరిగేదేముంది? వారు మీ విషయంలో అంతగా పగబట్టవలసిన అవసరం మాత్రం ఏమి ఉంది! వారి కంఠగా లోతుపాతులు తెలియకపోవడంవల్లనే గీర్వాణ విద్వాంసులమై పోయామని భ్రమించారేమో!” అన్నాడు నందివర్మ కొంచెం సంకోచిస్తూ.

ఆ మాట విని గుణాఘ్న డొక్కమారుగా ఉద్వేగుగా నవ్వాడు. ఆమాంతంగా విరగబడి నవ్వడము, అంతలోనే మండిపోవడము గుణాఘ్నుని కలవాటే! కనక అంతమాత్రంచేత ఆయన హృదయం కలతదేరినదని నందివర్మకు నమ్మకం కలగలేదు.

“చక్రవర్తి కేమీ భ్రమప్రమాదాలు లేవుగాని, నిన్నే ఇంకా అవి పట్టుకొని పీడించడం మానలేదు.” అన్నాడు గుణాఘ్న డింకా కొంచెం నవ్వు ముఖంతోనే.

“పోనీ అంతమాత్రంచేత మనకు వచ్చిన తలవంపేమీ లేదుగదా! కొలువు కూటంలో జరిగిన కూటతంత్రం పదిమంది నోళ్ళలోను పడక

పోతుందా? పదిమంది విద్వాంసులకు నిజానిజాలు తెలియకపోతాయా?" అన్నాడు నందివర్మ ఎంతో ధీమాగా.

“తెలిస్తే మాత్రం?”

“చక్రవర్తికది పెద్ద అప్రతిష్టకాదా?”

“ఈ ప్రతిష్ఠానగరంలో ఇలాంటి అప్రీతికరమైన వ్యవహారా తెన్నెన్నో సాగాయి... దానికేమిగాని రేపు మాఘ పౌర్ణమినాటికి మనమంతా వింధ్యవాసినీదేవి సన్నిధికి వెళ్ళిపోతున్నాము. తెలిసిందా?” అన్నాడు గుణాధ్యుడు తీవ్రంగా.

“అంటే?” అని నందివర్మ నిర్ఘాంతపోయా డా విషయం పూర్తిగా అవగాహన కాక. “అంటే, ఏమీ లేదు. ఆనాటితో మనకీ, ఈ మహా నగరానికీ ఋణం తీరిపోయినదన్న మాట. నే నీ మహామాత్య భార మిక నా నెత్తిమీద పెట్టుకోదలుచుకో లేదు!”

“అంతటి మహా పదవి విస్జ్ఞించవలసినంత అవసరమేమి వచ్చింది? మీ శపథానికీ దీనికీ సంబంధమేమీ లేదే?” అన్నాడు నందివర్మ కొంచెం సంకోచిస్తూ.

“అన్నాసరే! లేకపోయినాసరే! నే నీ దురహంకార పూరితులైన ప్రభువుల సన్నిధి నిక నీ నీచదాస్యం చెయ్యదలుచుకో లేదు! ఇక ఈ విషయంలో ఎవ్వరితోను సంప్రదించ దలుచుకోలేదు.” అన్నాడు గుణాధ్యు డెంతో చిరాకుగా.

గుణాధ్యు డంతటి దృఢనిశ్చయానికి వచ్చి వేసిన తరవాత మరి ఆయన నిక ఎవరూ కదపలేరని నందివర్మకు తెలియకపోలేదు. ఆయనా సాహసించి నెమ్మదిగా నసిగాడు:

“అయితే ఇంతటి వార్ధక్యంలో—”

“ఇలాంటి ప్రభువుల సేవ చెయ్యడంకన్న అడవిలో కాయాకసరు వీరుకు తినడమే మేలు!” అన్నాడు గుణాధ్యు డింకా కొంచెం ధుమ ధుమలాడుతూ.

ఇక ఆపైన ప్రసంగిస్తే ఆచార్యు డింకా మండిపడి పోవడం తప్ప తేరే ప్రయోజనమేమీ ఉండదని నందివర్మ గ్రహించి వేశాడు.

గుణాధ్యుమాత్యునికి కలిగిన పుత్రికలయిదుగురికి వినాహారై

అత్తవారిళ్ళకు వెళ్ళిపోయారు. ఇక మిగిలిన కుమారులిద్దరు బాగా పసి వారు. పైగా గుణాఘ్నుని వార్ధక్యం కూడా బాగా ముదిరి పోయింది. అలాంటి సమయంలో వింధ్యాటవికి వెళ్ళి అరణ్యవాసం చెయ్యడమే చాలా క్షేత్రసాధ్యమైన పని. అపైన తపశ్చర్య మరింత దుష్కరం. చాలా కాలంనించీ భాగ్య భోగాల కలవాటు పడిన వా రవ్వన్నీ ఒక్కసారిగా విడిచి అరణ్య వాసం చెయ్యడమంటే మాటలతో పనిగాడు.

నందివర్మతోబాటు గుణాఘ్నుని ధర్మపత్ని కూడా అతని కనేక విధాలుగా చెప్పి చూచింది. మహామాత్య పదవి నిర్వహించడాని కంగీ కరించని పక్షంలో ప్రతిష్ఠాన నగరంలోనే నివసిస్తూ గోదావరీ తీరంలో తప శ్చర్య కుసక్రమించ వచ్చుననీ, ఆ వార్ధక్యంలో అరణ్యవాసం అత్యంత దుష్కరమనీ అనేక విధాలుగా చెప్పి చూచింది. ఎంత చెప్పినా గుణాఘ్నుడు తన పట్టు విడవ లేదు. రాజులకు, రారాజులకు, దూర దూరంగా తొలగిపోయి తీరాలని పట్టుపట్టాడు. అటుపిమ్మట ఆమె మరి మాట్లాడ లేదు. అతని అభీష్ట ప్రకారం అరణ్యవాసాని కవసరమైన ప్రయాణ సన్నాహాలు చేయించింది.

అనంతరం కొన్నాళ్ళకు గుణాఘ్నుడు చక్రవర్తిని సందర్శించి ఆయనకు తన సంకల్పం తెలియజేశాడు.

చక్రవర్తి గీర్వాణ భాషాభ్యాస వ్యవహారం ఇంతవరకు ముదురు తుందని ముందెన్నడూ ఊహించలేదు. గుణాఘ్నుడు తన శపథం ప్రకారం కవితా వ్యాసంగంలో సంస్కృత ప్రాకృతాలు విసర్జించవచ్చుననీ, కాకపోతే మహామాత్య పదవికి కూడా తిలోదకాలిచ్చి ప్రతిష్ఠాన నగ రంలోనే కాలక్షేపం చేస్తూ ఉండవచ్చుననీ అనుకొన్నాడు. కాని ఆయన కేవలం వానప్రస్థాశ్రమ పద్ధతి అవలంబింపగలడనీ, వింధ్యాటవిలో అరణ్య వాసం చెయ్యగలడనీ కలలోనై నా ఊహించి ఉండలేదు.

అయినా పైపై కతిమర్యాదగా గుణాఘ్నునివంటి విద్యా వయో వృద్ధుల సదుపదేశాలు ఆంధ్ర సాతవాహన సామ్రాజ్య నిర్వహణ కత్యంతా వశ్యకాలనీ, ఒక వేళ వార్ధక్యంవల్ల మహామాత్య పదవి నిర్వహించడాని కంగీకరించకపోయిన పక్షంలో ప్రతిష్ఠాన నగరంలోనై నా నివసించడాని కంగీకరించవలసినదనీ అనేక విధాలుగా బ్రతిమాలు కొన్నాడు. గుణాఘ్ను

డంతకన్నా మర్యాదగా ప్రత్యుత్తరం ఇచ్చాడు. ఆ వార్ధక్యంలోనైనా వింధ్యవాసినీ దేవి చరణ సన్నిధిని తపశ్చర్య కంగీకరించవలసినదనీ, తన కోరిక మన్నించవలసినదనీ పదే పదే ప్రార్థించాడు.

మహామాత్యు డంతగా ప్రార్థిస్తున్నప్పుడు చక్రవర్తి కి క ఆతని ప్రార్థన ఆంగీకరించక తప్పలేదు.

ఆ మరునాడే గుణాఘ్యుడు తన భవంతి, మహామాత్యు సంపత్తి అంతా ప్రతిష్ఠానగర శ్రేష్ఠి శ్రేణికి తెగనమ్మి వేసి ఆ మహా ధనరాసులన్నీ దేవాయతనాలకు, విద్వాంసులకు, కవీశ్వరులకు, యాచకులకు దీనులకు పంచి పెట్టించాడు. కేవలం వానప్రస్థాశ్రమం స్వీకరించలేదుగాని అదే క్రతం ఆవలంబించినట్టుగా కట్టు బట్టలతో వింధ్యాటవికి వెళ్ళి పోయాడు.

బారులు తీర్చి నిలబడిన ప్రతిష్ఠానగర పౌరు లతని హతాన్నిర్గమ నాని కెంతో ఆశ్చర్యపడ్డారు.

శర్వవర్మ మూలంగానే ఆ వృద్ధ మహామాత్యుని కంతటి విపత్తి, విరక్తి కలిగాయని కొందరు పౌరు లతన్ని దుయ్యబట్టారు.

మరికొందరు దీనికంతటికీ చక్రవర్తే మూల కారణమనీ, ఆయన వల్లనే ఇంతంత విడ్డూరాలు పుట్టుకొస్తున్నాయనీ, రాజా కలచుకొంటే దెబ్బలకు కొదవా అనీ అన్నారు.

10

వింధ్యవాసినీ దేవాలయం వింధ్యాటవీ మధ్యభాగంలోనే ఉంది

అయినా అది అంతగా సాంద్రారణ్య ప్రదేశం కాదు. తీర్థయాత్రా పరులక్కడికి కోకొల్లలుగా రాక పోకలు సాగిస్తూంటారు. అందువల్ల ఆ దేవాలయ పరిసరాలలో ఒక చిన్న గ్రామం కూడా పెరిగింది. అయితే ఆ గ్రామం సమీపంలో ఎటు చూచినా వింధ్యారణ్యమే. నలుగు రైదుగురు దేవాలయార్చకుల కుటుంబాలు, తపోనిరతులైన పది మంది బ్రాహ్మణుల కుటుంబాలు తప్ప ఆ గ్రామంలో మిగిలినవన్నీ ఆటవికులకు సంబంధించినవే.

గుణాఢ్యు డా గ్రామాని కనతి దూరంలో అరణ్య సమీపంలోనే తన కుటీరం నిర్మించుకొన్నాడు. వింధ్యవాసినీ చరణసన్నిధిని స్థిర నివాసం కోసమే మహామాత్యు డక్కడికి విచ్చేకాడన్న వార్త ఆ గ్రామంలో అందరికీ తెలిసిపోయింది. వారందరు ఎంతో భక్తి శ్రద్ధలతో అతని సుఖవసతికి తగిన సదుపాయాలన్నీ ఏర్పాటు చేశారు. అయినా అత డెంతో కాలం వారి ఆతిథ్య మర్యాదలు స్వీకరించదలచుకో లేదు. స్వయంగా సేద్యం సాగించి తన కుటుంబం పోషించుకోవాలని నిశ్చయించుకొన్నాడు.

కుటీర ప్రాంగణంలో దర్భాసనం మీద మేను వాల్చి వింధ్య వాసినీ దేవాలయ శిఖర సువర్ణ కలశం తిలకిస్తూంటే గుణాఢ్యుని కేవేవో దివ్యలోకాలలో విహరిస్తున్నట్టనిపించింది.

ప్రాతఃకాల నూర్యకాంతులలో ఆ దేవాలయ శిఖర స్వర్ణకలశం హేమసురోవరంలో వికసించే పైడి తామర పువ్వులా భాసించింది. ఒక్కొక్కప్పు డా దేవాలయం అతనికి శిశిరహిమావగుంతనంతో సాక్షాత్కరించిన వింధ్యవాసినీ దేవతలాగే స్ఫురించేది.

గుణాఢ్యు డా ఆనంద తన్మయుతలో మునిగి బాహ్య ప్రపంచమే విస్మరించేవాడు.

“నా జీవనం అంతా దురహంకారపూరితులయిన దుష్టదక్షిణాపథ రాజిన్యల దాస్య భారంలో కుంగి భంగపడిపోయింది! ఆహోరాత్రాలా దుర్భర దాస్యంలో పడి వింధ్యవాసినీదేవి అడుగుదామరలే విస్మరించాను. సంకల్పించిన మహా కావ్యాలన్నీ స్వప్నాలలోనే అంతరించి పోయాయి! ఎంతటి భ్రమ ప్రమాదాలలో పడిపోయాను!”

అని అనేక విధాలుగా మధనపడేవాడు. క్రమంగా శిశిరం గడిచి చైత్రం ప్రవేశించేసరికి గుణాఢ్యుని జీవితము, హృదయము కొంచెం కుగుటబడ్డాయి. అతనితోబా టతని కుటుంబంలోనివారంతా ఆ అరణ్య జీవనాని కలవాటు పడ్డారు. గుణదేవనందివర్మ లిద్దరు గాఢ జరాభారంలో ఆచార్యుని కేవిధమైన లోపమూ రాకుండా అతి జాగ్రత్తగా కంటికి రెప్పలా కాపాడుతూ, ఎంతో భక్తి శ్రద్ధలతో కుశ్రూష చేశారు.

క్రమ క్రమంగా గుణాఢ్యుని హృదయం తిరిగి కవితా వ్యాసం

గంతో పడింది. ప్రాతఃకాలం అంతా వింధ్యవాసినీ చరణ సన్నిధిని గాఢ తపశ్చర్యతోనే గడిచిపోయేది. మధ్యాహ్నం కొంచెం విశ్రమించిన పీమ్మట గుణాఢ్యుని మహాకావ్య వ్యాసంగం ప్రారంభమయ్యేది.

అత డెంతో కాలంనంచి బృహత్కథా మహాకావ్యం రచించవలె నని సంకల్పించాడు. ఇన్నాళ్ళనించీ ఆ సంకల్పాని కంఠురార్పణ కూడా జరగలేదుగాని చైత్రమాసంలో అది చిగిరించి మొగ్గదొడిగింది.

గుణదేవ నందివర్మ లిద్దరు అతని ముఖతః ఆశుధారా ప్రవాహంలో అవతరింపబోయే బృహత్కథా గంగావాహినికి భగీరథులై నిలిచారు. భూర్జపత్రాలలో ఆకథ అంతా లిఖిస్తే తమ జన్మ ధన్యమైపోగలదని భావించారు.

చిత్రచిత్రమైన దేవమాసవ గంధర్వగాఢలతో విలసిల్లే ఆ మహా కావ్యం గీర్వాణ వాణిలో అవతరిస్తే అది వాల్మీకి వ్యాసమహర్షుల మహాకీర్తిని కూడా కించపరచగలదనీ, ప్రపంచంలో అంతటా అజిరామ రమై వర్ధిల్ల గలదనీ మొట్టమొదటగా నందివర్మ గుణసేను లిద్దరూ అనుకొన్నారు. అయితే ఆ విషయం ఆచార్యుని ఎదుట ప్రసంగించడాని కెవరికీ సాహసం కలగలేదు.

కాని నందివర్మ మహాకావ్య ప్రారంభ సమయంలో ఆ మాట ఆచార్యుని ఎదుట ఎత్తకుండా ఉండలేకపోయాడు. దానితో గుణాఢ్యుడతనిపై విరుచుకుపడ్డాడు:

“ఏమైనా సరే! నేను నా ఘోరశపథం విసర్జించేదిలేను. సంస్కృత శౌరసేనీ మాగధీ ప్రాకృతాలు రాజాధముల ప్రాపకంలో పడి భ్రష్టమైపోయాయి. నేనిక ఆ అధమాధముల ఆప్యాయతకోసం కవితా వ్యాసంగం చెయ్యదలుచుకోలేదు. ఆమాయితులైన ఆటవిక జనం అభినందన కోసమే నా మహాకావ్యం రచించవలెనని సంకల్పించాను. అందువల్లనే ఆమాయితులైన ఆ ఆటవికుల పైకాచీ ప్రాకృతంలోనే నా బృహత్కథా మహాకావ్యం రచన కుపక్రమిస్తున్నాను!”

ఆచార్యు డీవిధంగా మండిపడిన తరువాత నందివర్మ కిక ఊపి రాడలేదు.

గీర్వాణ భాషాభ్యాసం

అటుపిమ్మట ఒక శుభముపూర్వకముగా బృహత్కథా మహాకావ్య రచన ప్రారంభమై శరవేగంతో సాగిపోయింది.

నందివర్మ గుణసేను లిద్దరూ ఆతని ముఖతః ఆనర్గళ ఝరివేగంతో సాగిపోయే బృహత్కథా కవితా వాహినీ గాథలు వెనువెంటనే భూర్జపత్రాలపై లిఖించడానికి కూడా అల్లల్లాడిపోయారు.

క్రమక్రమంగా నిసర్గసుందర ప్రకృతి పరిసరాలలోను, వింధ్య వాసినీ చరణసాన్నిధ్యంలోనూ గుణాఘ్నని హృదయ శరీరాలలో అపూర్వమైన యావనోత్సాహం లంకురించి వేయివిధాలుగా విజృంభించాయి.

అలాగ ఒక సంవత్సరం గడిచిపోయేసరికి గుణాఘ్నని బృహత్కథలో 6 లక్షల స్లోకాల గ్రంథం నిర్విఘ్నంగా కొనసాగిపోయింది. ఇక మిగిలినది ఒక లక్ష గ్రంథం మాత్రమే.

అప్పటికప్పుడే ఆటవికులందరూ ఆ గాథలు గానం చెయ్యడం మొదలు పెట్టారు. వింధ్యపర్వతారణ్యాలలో - ప్రతిధ్వనించే ఆ గాథా సంగీతం వింటుంటే గుణాఘ్న మహాకవి హృదయం ఉత్సాహనందాలతో ఉరకలు వేసింది.

“అమాయకులయిన ఆటవికు లానందించి గానం చేసినదే మహాకవిత! అహంభావ పూరితులయిన మహారాజుల ఆస్థానాలలో గీర్వాణ కవిత కేవలం గణికగా మారి భ్రష్టమైపోయింది!”

అని గుణాఘ్న డొకనాడు నందివర్మతో అన్నాడు.

“మీరన్నది నిజమే! అయితే ‘నిరాశ్రయా న శోభంతే కవితా వనితా లతా’ అని పెద్దలంటారుగదా! రాజాశ్రయం లేనిదే కవిత పడి నుంది విద్వాంసుల నోళ్ళలోనూ పడుతుందా! అమాయకులయిన ఆటవికు లేవో వెర్రిమొర్రిగా పాడితే మాత్రం ప్రయోజన మేమిటి?” అన్నాడు నందివర్మ.

“మీ ప్రతిష్ఠ ప్రతిష్ఠాన నగరంలో అంతటా మారుమోగి పోతున్నదట!” అన్నాడు గుణసేనుడు.

“నీకెలాగ తెలిసింది?” అని ప్రశ్నించాడు గుణాఘ్నడు.

గుణసేనుడు తన కథ ప్రారంభించాడు:

“మన ఆటవికులలో కొంతమంది ప్రతిదినము హాలసాతవాహన చక్రవర్తికి అడవిపందిమాంసం కానుకగా తీసుకపోతూంటారుట. ఒక నాడు చక్రవర్తి కామాంసం రుచించక దానికి కారణమేమని ప్రశ్నించారుట. దానిపైన మహానసాధికారులందరూ “మహా ప్రభూ! ఆటవికులందరూ అహారాత్రాలు గుణాఘృమహాకవి గాథలు పాడుకుంటూ ఆ తన్మయ తలోపడి తిన్నగా వేటాడడం కూడా మానివేశారుట!” అని సమాధానం చెప్పారుట!” అన్నాడు.

ఆ ప్రశస్యత్తరం విని గుణాఘృ డొక్కసారిగా విరగబడి నవ్వాడు! ఒకనాడు చక్రవర్తి కా అడవిపందిమాంసం అంతగా రుచించని మాట వాస్తవమే! అయితే మహానసాధికారులు వంటలో ఏర్పడిన తమ తప్పిదం తప్పించుకోదానికని అదంతా ఆటవికుల నెత్తినొడికి తోసి వేశారు. ఆటవికుల కొక్కొక్కనాడు బాగా బలిసిన అడవిపందిమాంసం దొరకక పోవడంకూడా జరుగుతూనే ఉంటుంది. వెంటనే వారంతా తమమీద పడిన ఆ తప్పిదం అంతా గుణాఘృని కావ్య గానం మీదికి తోసివేశారు. ఏమయినా ఇకముం దలాంటి అపరాధం జరగకుండా జాగరూకత వహింపగలమని చెంపలు వేసుకొన్నారు. ఆటవికుల తప్పిదాని కనేక కారణాలున్నా గుణాఘృని గాథాగాన తన్మయతకూడా ఒక చిన్న కారణమే. అయితే హతాత్తుగా తమపైన పడిన అపరాధం తప్పించుకోదాని కమాయికంగా వారా కారణం పేర్కొన్నారు!

క్రమక్రమంగా గుణాఘృని మహాకావ్య కీర్తి ప్రతిష్ఠాన నగరం లోను, దక్షిణాపథ విద్వాంసులలోను బాగా వ్యాప్తి చెందింది.

గుణాఘృని అరణ్య ప్రవేశం జరిగిన పిమ్మట ఇంచుమించుగా ఒక సంవత్సరం వరకు శర్వవర్మ గుండెమీద చెయ్యి వేసుకొని హాయిగా నిద్రపోయాడు.

గుణాఘృని అనంతరం చక్రవర్తి శర్వవర్మనే మహామాత్య పదవిలో ప్రతిష్ఠించాడు.

అప్పటినుంచీ శర్వవర్మామాత్యుని ఆజ్ఞ ప్రతిష్ఠాన నగరంలోనే కాక దక్షిణాపథంలో అంతటా అప్రతిహతంగా సాగిపోయింది. ఈ

లోగా చక్రవర్తి కింకొక అదృష్టం కూడా కలిసివచ్చింది. క్రమంగా కొన్నాళ్లకు లీలావతీదేవికి కూడా ఒక మగశిశువు కలిగాడు. ఆ కుమారుడు కలగగానే చక్రవర్తి కాశిశువుకే యువరాజ్య పట్టం కట్టబెట్టవలెననే అభిలాష అంకురించింది. దానికి మలయవతీదేవి కుమారుని అనారోగ్యం కూడా తోడుపడింది. ఆపైన లీలావతి తన గీర్వాణభాషా శిక్షణకు గురువక్షణగా తన కుమారునికి యువరాజ్యాభిషేకం చెయ్యవలసిందని పట్టుపట్టింది. కుమారుడు యువసార్యభౌము డయినప్పుడు జనని కలగానా పట్టమహిషీ గౌరవం తప్పదుకదా! కనకనే లీలావతి ఆ విషయంలో అంత పట్టుపట్టింది.

చక్రవర్తి కాపరిస్థితులలో లీలావతి కుమారుని కిక పట్టం కట్టక తప్పలేదు. ఆమె పట్టమహిషీ అయిన తర్వాత స్వీయ ప్రతిభా చాకచక్యం వల్ల లీలావతీ వివాహానికి కారణభూతుడయిన శర్వవర్మామాత్యుని గౌరవం మరింత పెరిగింది.

అంతవరకు శర్వవర్మ పట్టినదంతా బంగారమే అయిందిగాని గుణాఢ్యుని మహాకావ్య ప్రతిష్ఠ ప్రతిష్ఠాన నగరంలో వ్యాపించినకొద్దీ శర్వవర్మ హృదయంలో కొంచెం అలజడి ప్రారంభమైంది.

దానికింకొకటి కూడా తోడుపడింది.

లీలావతికి పట్టమహిషీ గౌరవం లభించిన తరువాత మలయవతి ఇక ఆ అంతఃపురంలో నిలవలేకపోయింది. ఒకమారు పుట్టింటివారిని సందర్శించవలెననే మిషతో తన కుమారుని వెంటబెట్టుకొని భరుకచ్చదేశ రాజధానికి ప్రయాణమై వెళ్ళిపోయింది.

మలయవతి పుట్టింటికి వెళ్ళిపోగానే ఆ నింద అంతా ఒక్కసారిగా శర్వవర్మ తలపై విరుచుకుపడింది. ప్రతిష్ఠాననగర పౌరులందరు గుణాఢ్యుని అరణ్యవాసానికీ, మలయవతి నిర్గమనానికీ శర్వవర్మామాత్యుని కుతంత్రాలే కారణమని అతని ననేకవిధాలుగా దుయ్యబట్టారు. కొందరింకా లోతుగా ఆలోచించి వీటి కన్నింటికీ చక్రవర్తే కారణ మన్నారు. ఆంధ్ర సాతవాహన సామ్రాజ్యంలో అధర్మం పెరిగిపోతున్నదనీ అలాంటి విడ్డూరాలెన్నడూ కనీ వినీ ఎరగమనీ అన్నారు.

గుణాఢ్యుని ప్రతిష్ఠతో బాటు చక్రవర్తి శర్వవర్మామాత్యులపై

పౌరులు చేసే నిందారోపణలు, ఈసడింపులు కూడా బాగా పెచ్చు పెరిగిపోయాయి. క్రమక్రమంగా అవ్వన్నీ చక్రవర్తిదాకా వెళ్ళిపోయాయి.

ప్రతిష్ఠాన నగరంలో శర్వవర్మ ప్రతిష్ఠ అంతా క్రమక్రమంగా అప్రతిష్ఠ పాలైపోయింది.

శర్వవర్మ ఒకనాటి రాత్రి ఆవిషయంలో బాగా మథనపడి “పుట్టింటికి వెళ్ళినా పట్టపురాణి, అడవులు పట్టిపోయినా మహామాత్యుడు ఇంకా నాపైన పగసాధిస్తూనే ఉన్నారు!” అనుకొన్నాడు. ఆరాత్రి అంతా అతనికి తిన్నగా నిద్ర పట్టలేదు.

11

అట్లు పిమ్మట యింకొక ఆరు మాసాల కాలం గడిచి సోయేసరికి

గుణాశ్యుని బృహత్కథా మహాకావ్య రచన సమాప్తమైపోయింది. ఆ ఆరు మాసాలలోను గుణాశ్యుడు మరి ఒక లక్ష శ్లోకాల గ్రంథం రచించాడు. మొత్తంమీద బృహత్కథ అంతా ఏడు లక్షల శ్లోకాల మహాకావ్యంగా అవతరించింది.

“వ్యాసమహర్షి మహాభారతం దీని ముందొక దిగదుడుపే! ఎన్నెన్ని రోమ మార్షణ ఘట్టాలు! ఒక మహాగాథలో యింకొక కథ చొప్పున ఎన్నెన్ని చిత్ర విచిత్రమైన చరిత్రలు దొర్లిపోయాయి! ఎన్నెన్ని దేవ మానవ గంధర్వ గాథలు!”

అని నందివర్మ ఆ మహాకావ్య రచన కెంతైనా మురిసిపోయాడు. కాని అరణ్యంలో శబరులు మొదలైన ఆటవికు లా కావ్యగాథా గానం చేసినంత మాత్రాన ప్రయోజనమేమీ లేదనీ, తాను లిఖించిన మాతృక ననుసరించి శరపరంపరగా ఎన్నెన్నో పుత్రిక లావిర్భవించాలనీ, ప్రతిష్ఠాన నగర విద్వాంసు లందరూ స్వయంగా ఆ మహాకావ్య పుత్రికలు చదివి మార్పించాలనీ అనుకున్నాడు.

అయితే యింకా కొన్ని ప్రతులు వ్రాయించడానికి హాల చక్రవర్తి ఆదరం అత్యంతావశ్యకమని అతనికి తోచింది. లేకపోతే బృహత్కథ-ఆటవికుల గేయరూపం - కొంతకాలం నిలబడి ఆ పైన క్రమక్రమంగా ఖలమై నశించి పోగలదని భయం వేసింది.

కాని గుణాధ్యుడు హాల చక్రవర్తి మాట బొత్తిగా చెవికెక్కనియ్యడం లేదు. అందుచేత ఆ విషయం ఆయన దగ్గర ప్రస్తావించి ప్రయోజనం లేదు. అయితే మరి గత్యంతరం?

నందివర్మ కేమీ పాలుపోక ఒకనా డా విషయం గుణసేనునితో ప్రస్తావించాడు.

గుణసేనునికి కూడా కొంత కాలాని కాచార్యుని మహాగ్రంథం భిలమైపోగలదని భయం వేసింది. కాని ఆ విషయంలో హాల సాతవాహన చక్రవర్తి ఆదరం ఆశించడం ఆతనికేమీ నచ్చలేదు.

“నేను కూడా చక్రవర్తి సాహాయ్యం ఆర్థించ దిలుచుకోలేదు. ఒకసారి ఆయన సమక్షంలో ఆ మహాకావ్య ప్రశస్తిని గురించి ప్రసంగిస్తాను. ఆ గ్రంథంలో కొన్ని ఘట్టా లాయనకు స్వయంగా చదివి వినిపిస్తాను. ఏది ఏమైనా చక్రవర్తి ప్రాకృత కవితాభిమానులు గ వా!

“నూతనంగా వైశాచీ ప్రాకృతంలో ఆవతరించిన బృహత్కథ విని చక్రవర్తి ఎంతై నా ఆనందిస్తారనే అనుకోంటున్నాను. ఆయన ఆనందిస్తే గ్రంథవ్యాప్తి కేదైనా సదుపాయం చెయ్యకుండా ఉంటారా?” అన్నాడు.

“ఇది ఆచార్యునికి తెలిస్తే వ్యవహారం చాలా విషమిస్తుం దేమో!” అన్నాడు గుణసేనుడు.

“ఆయనకు తెలియకుండా నే నీ కార్యం సానుకూలపరుచుకొని వస్తాను కదా!” అన్నాడు నందివర్మ.

“తీరా మోసి చక్రవర్తి ఆదరణ అంటే ఆచార్యు లంగీకరించక పోతేనో!”

“అంతవరకు వచ్చిన తరువాత ఆయన మాత్రం కాదంటారా? అది నేను చూసుకుంటానులే!” అన్నాడు నందివర్మ.

ఆచార్యుడు వింధ్యవాసిని సన్నిధికి వెళ్ళిపోయినప్పటినుంచీ చక్ర వర్తి కా విషయంలో బాగా పశ్చాత్తాపం కలిగిందని నందివర్మకు కొంచెం చూచాయగా తెలిసింది. అందుచేతనే చక్రవర్తి సమక్షంలో బృహత్కథను గురించి ప్రసంగించడంవల్ల తాను తలపెట్టిన కార్యం సానుకూల

పడవచ్చునని అనుకొన్నాడు. అదీగాక కాలం గడిచిన కొద్దీ గుణాభ్యు
నికి చక్రవర్తిపై కలిగిన క్రోధంకూడా కొంతవరకు ఉపశమించింది. ఆ
కారణాలన్నిటివల్ల తన సంకల్పం నెరవేరవచ్చుననీ బృహత్కథ బాగా
వ్యాప్తి పొందవచ్చుననీ నందివర్మకు ధైర్యం కలిగింది.

తరవాత ఒకనాడత డాచార్యునికి తెలియకుండానే ప్రతిష్ఠాన
నగరం వెళ్ళిపోయాడు. కాని ఎంత ప్రయత్నించినా నందివర్మకు చక్ర
వర్తి దర్శనం దొరకలేదు. రాజ ద్వారంలో ప్రతీహతులుకూడా గుణాభ్య
మంత్రి శిష్యుడన్నమాట చెవిని పడగానే యీసడించి మాట్లాడారు.

ఇక నందివర్మకేమి చెయ్యడానికీ పాలుపోక విదూషకుడు విశ్వం
భరశర్మ కా విషయం తెలియజేశాడు. విశ్వంభరశర్మ కాచార్యునియెడల
అఖండమైన భక్తిప్రపత్తులున్నాయనీ, అంగువల్ల అత డా విషయంలో
సాయపడగలడనీ గ్రహించి నందివర్మ అతన్ని ఆ విధంగా సాహాయ్యం
అర్థించాడు.

విదూషకు డా ప్రార్థన విని బాగా దీర్ఘాలోచనలో పడ్డాడు.
కొంచెంసే పాలోచించి నందివర్మకేసి చూచి గుంభనగా ఒక చిన్ని చిరు
నవ్వు చిందించాడు.

“నందీ! చక్రవర్తి సందర్శనంకోసం నీ వింత శ్రమపడనక్కర
లేదు. నేనే నిన్ను నావెంటబెట్టుకొని ప్రభు సన్నిధికి తోడుకుపోగలను.
కాని ఒక్కమాట! నీ వొక్కసారి వెళ్ళి శర్వవర్మామాత్యులినే ఆ
దర్శనం యిప్పించవలసిందని ప్రార్థిస్తావా?”

“అబ్బే! అది లాభంలేదు! ఇందులో ఆయన నాయపడతాడా
ఏమన్నానా? నే నాయన దగ్గరికి వెళ్ళేది లేదు!” అన్నాడు నందివర్మ.

“పోనీయవయ్యా! ఆ మాట ఆయన నోటినించే రానీ! ఆ పైన
నేనున్నానుగా!” అన్నాడు విదూషకుడు.

“అసా వాదిత్యో బ్రహ్మ అని ఆ డొంక తిరుగుడు వ్యవహారం
ఎందుకు?” అన్నాడు నందివర్మ.

“అదిగో! అదే పరమ ఛాందసం అంటేను! ఎదటి పెద్దమనిషి
ఎందుకు మాట్లాడుకున్నాడోకూడా గ్రహించుకోలేరు! మళ్ళీ పెద్ద పెద్ద

మహా విద్వాంసులమని విర్రవీగుతారు!" అన్నాడు విదూషకుడు కొంకెం వెటకారంగా.

“శర్వవర్మామాత్యుల కిదంతా తెలిస్తే వ్యవహారం అంతా పూర్తిగా చెడుతుందేమో!”

“చెడనీ! ఆ వైన నేనున్నానుగా! నీ కెందుకు భయం!” అన్నాడు విదూషకుడు.

ఇక నందివర్మ కేమి చెప్పడానికి పాలుపోలేను. వెంటనే శర్వ వర్మామాత్యుని భవంతికి వెళ్ళిపోయాడు. మంత్రి నందివర్మను చూడ గానే, చాలా చాలా గౌరవించాడు. స్వయంగా తన భవంతిలోనే ఆతనికి విడిది ఏర్పాటు చేయించాడు. గుణాధ్యామాత్యుని గురించి ఎన్నెన్నో కుశల ప్రశ్నలడిగాడు.

ఆ ధోరణి చూచి నందివర్మ మొట్టమొదటగా తన కన్నులే నమ్మ లేక పోయాడు. శర్వవర్మామాత్యు లింతటి పుష్పరుషులని నా కంఠకు ముందెన్నడూ మాచాయగానై నా తెలియలేదే అని తనలో తానెంతో కించపడ్డాడు.

తరవాత సవినయంగా తన అభ్యర్థన శర్వవర్మకు తెలుపుడు చేశాడు. శర్వవర్మ అదంతా ఎంతో ఆస్థాయంగా, అతి శ్రద్ధగా ఆల కించి నెమ్మదిగా బుజ్జగించాడు:

“నాయనా! ప్రభువుల దగ్గర పొందికగా, అతికినట్లుగా మాట్లాడడ మనేది మాటలతో పనిగాదు! నీ కెందుకొ శ్రమ అంతాను! నేనే స్వయంగా ఆ విషయం ప్రభువువారికి పూర్వాపరాలతో సహా విశదపరిచి ఊణంలో ఆ వ్యవహారం అంతా సానుకూలపరుచుకొని వస్తాను సరిగదా!”

ఆ భరవసాతో నందివర్మ బ్రహ్మానంద భరితుడై ఒక్కమారుగా ఉబ్బి తబ్బిబై పోయాడు!

అటుపిమ్మట నాలుగైదు రోజులుదాకా నందివర్మ మళ్ళీ ఆ విషయం ప్రసంగించలేదు. అలాగలాగ రోజులు గడిచిపోయినా శర్వ వర్మ తిరిగి ఆ ప్రసంగం ఎత్తే ధోరణి కనిపించలేదు! ఇక వేచి ఉండ లేక నందివర్మే శర్వవర్మామాత్యునితో తాను వచ్చిన పని ఏమైనదని అడిగాడు. శర్వవర్మ బాగా గాఢాలోచనలో పడ్డాడు.

“అయితే నాయనా! గుణాధ్యామాత్యు లీ మధ్యన ఎప్పుడైతే నా చక్రవర్తిని గురించి ఛలోక్తులైతే మైనా విసిరారా?” అన్నాడు.

“ఎందుకలా గడుగుతున్నారు?”

“కొంచెం అవసరమే వచ్చిందిలే! ముందు నే నడిగినదానికి సమాధానం చెప్ప!”

“వారికి ఛలోక్తులతో పనేముంది! అనేవన్నీ బాహుటంగా మొహంమీదే అనేస్తారే!”

“అదే ప్రస్తుతం మన కొంప ముంచింది!”

“ఏమి జరిగింది?”

“కిట్టనివాళ్లవల్లో గోరంతలు కొండంతలు చేసి అవ్వన్నీ చక్రవర్తి దాకా మోసుకుపోయారు!”

“చక్రవర్తి ఆస్థానంలో ఆయన కంత కిట్టనివా రెవరూలేరే!” అన్నాడు నందివర్మ ఎంతో అమాయకంగా.

“అయ్యో వెరివాడా! ఇక్కడ గోడలు కూడా ఒకరి ఉన్నతి చూచి సహించలేవయ్యా!”

“ఇంతకీ ఏమయింది?”

“కావడానికేముంది? చక్రవర్తి గుణాధ్య పండితుల మాట బొత్తిగా చెవికెక్కనియ్యి లేదు!”

“ఏమన్నారు?”

“అనడానికేముంది? అనార్యమైన ఆ వైశాచీ భాషలో కావ్య వ్యాసంగమేమిటండీ అని యీసడించి కొట్టిపారేశారు.”

ఆ మాట విని నందివర్మ నిలువునా నీరయిపోయాడు. తాను వచ్చిన పని అంతా సానుకూలపడిపోయినదని అనుకొన్న అతని కదంతా ఒక పెద్ద పిడుగులా విరుచుకుపడింది.

ఆ తరువాత నందివర్మ ఎంతో మర్యాదగా శర్వవర్మ దగ్గర నెలవు తీసుకొని వెంటనే విశ్వంభరశర్మ గృహానికి వెళ్లి జరిగినదంతా అతనికి పూసగుచ్చిన ప్లేకయవు పెట్టాడు. విదూషకు డదంతా విని ఒక్కమారుగా విరగబడి నవ్వాడు! నందివర్మ కదేమీ బోధపడలేదు.

“ఎందుకలా నవ్వుతారు?” అన్నాడు ఎంతో మధనపడుతూ.

“ఏమీ లేదు! సరిగా నే ననుకున్నట్లే జరిగిపోయింది. అందుకనే నా కంఠ నవ్వు వచ్చింది!”

నందివర్మ ఆ సమాధానం విని ఎంతైనా ఖిన్నుడై నాడు.

“చివరికి మీకు కూడా యిదంతా వట్టి పరిహాసంగానే తోచిందన్నమాట!”

“నందీ! మన మహర్షులేమో పరబ్రహ్మమనీ, పరమేశ్వరుడనీ అంటారుగాని ప్రపంచం అంతా నా కొక పెద్ద ఛలోకిగా, వట్టి పరిహాసంగా కనిపిస్తూంది! నువ్వేమనుకున్నాసరే! నాకు తోచినదది!”

“మీకేమి! మీ రదృష్టవంతులు! పొద్దుస్తమానము హాస్య ప్రసంగాలతో కాలక్షేపం చేస్తారు! నే నిప్పుడు రెండింటికీ చెడ్డ రేవణునై నాను. అసలే ఆచార్యుల అనుమతి లేకుండా నేనిక్కడికి వచ్చాను. ఆ పైన చక్రవర్తి అలాగన్నాక తిరిగి ఆచార్యుల ముఖం చూడడానికి కూడా నాకు భయంగా ఉంది!” అని ఎన్నో విధాల గుంజాటనపడ్డాడు.

“ఏమీ భయపడనక్కరలేదు! అన్నీ సవ్యంగా నడిచిపోతాయి. నే నున్నానన్నానుగా! నీ కందు కా భయం! వింధ్యవాసినిదేవి ఆలయానికి వెళ్ళి హాయిగా కళ్ళు మూసుకు పడుకో!” అన్నాడు విదూషకుడెంతో ధీమాగా.

అతడా విధంగా ఎందుకు భరవసా యిచ్చాడో నందివర్మకు తెలియలేదు. ఎంతగా అడిగినా కారణం చెప్పలేదు. వ్యవహారమేమీ చెయ్యి దాటిపోలేనని మాత్రమే నొక్కి నొక్కి చెప్పాడు.

అటుతరవాత యిక చేసేదేమీ లేక నందివర్మ తిరిగి వింధ్యాటవికి వెళ్ళిపోయాడు.

12

మలయవతీదేవి పుట్టినంటికి వెళ్ళి అప్పుడే ఆరుమాసాలకాలం గడిచిపోయింది. భరుకచ్చ దేశాధిపతి ఆమె జనకుడు. ఆ రోజుల్లో భరుకచ్చం ఆంధ్ర సాతవాహన చక్రవర్తులకు లోబడిన రాజ్యమే. మలయవతీదేవికి సహజంగా సంక్రమించిన పట్టమహిషీ గౌరవం మరొకరికి సంక్రమించినదన్నవార్త చెవినిపడగానే ఆమెవైపు రాజబంధువు లందరికీ లోలోపల

కావేషీలు రాజుకొన్నాయి. అయినా సాతవాహన చక్రవర్తి కెదటనిలబడి అది అన్యాయమని చెప్పడానికెవరికీ సాహసం కలుగలేదు.

ఆ కావేషీలు రాజుకొంటున్న విషయం చల్లచల్లగా సాతవాహన చక్రవర్తి చెవిని పడింది. అదీగాక మలయవతీదేవి అలాగ పుట్టినంటికి వెళ్ళి అంతకాలమయినా తిరిగి రాకపోవడం చక్రవర్తికి బొత్తిగా రుచించలేదు. పైగా జ్యేష్ఠకుమారుడు, గుగ్మతతో తీసుకొంటున్న సమయంలోనే ఆమె అలాగ హతాత్తుగా వెళ్ళిపోవడం అతనికి మరింత బాధకలిగించింది. ఆ పనివాణ్ణి ఒకసారి కల్లారా మాస్తే తప్ప అతనికి కంటికి కునుకు పట్టలేదు.

గుణాధ్యుని అరణ్యగమనంకూడా మలయవతీదేవి పుట్టినంటికి వెళ్ళి పోవడానికి కొంతవరకు కారణమే. మహామాత్యుని తాత తండ్రులు భరుకచ్చదేశంలో అంతటా మహా వేదివిద్వాంసులని ప్రసిద్ధికెక్కారు. గుణాధ్యు డాండ్ర సాతవాహన సామ్రాజ్యానికి మహామాత్యుడైన తరవాతనే మలయవతీదేవి వివాహం జరిగింది. ఆ వివాహం ఎక్కువగా గుణాధ్యుని ప్రోద్బలం వల్లనే సాధ్యపడింది. అదీగాక గుణాధ్యుడు ప్రతిష్ఠాన నగరానికి రాకపూర్వం భరుకచ్చ దేశాధీశుల కొలువులో కొంత కాలంపాట మాత్యాధికారం చేపట్టి వారి మన్నన లందుకొన్నాడు.

అందుచేత మలయవతీదేవి గుణాధ్యుని వనగమనవార్త వినిగానే ఒక్కనిట్టూర్పు విడిచిపెట్టింది:

“చిరకాలంనించీ ప్రభువుల మన్నన లందుకొన్న గుణాధ్యులంతటి వారికే ఈ ప్రతిష్ఠాన నగరంలో ఋణం తీరిపోయిన తరవాత నావంటివారికీ విలవేముంది?”

అని సేవంతికతో చెప్పి ఆ మరునాడే ఏదోమిషమీద పుట్టినంటికి వెళ్ళిపోయింది. ఎంత కాలానికీ ఆమె తిరిగి రాకపోయేసరికి సేవంతిక చక్రవర్తితో ఆ విషయం విన్నవించి మలయవతీదేవి పుట్టినంటికి వెళ్ళి పోవడాని కది కూడా ఒక ముఖ్యకారణమే అని నొక్క చెప్పింది.

చక్రవర్తి కా విషమ సమస్యలో గుణాధ్యమాత్యుడు ప్రతిష్ఠాన నగరానికి వచ్చివేయడం అత్యావశ్యకమని అనిపించింది. కాని ఆయన మళ్ళీ ప్రతిష్ఠాన నగరానికి వచ్చే మార్గమేమీ గోచరించలేదు. తిరిగీ ఆయనకు మహామాత్య పదవి అప్పగింత పెట్టడం చక్రవర్తి కేమీ రుచించలేదు.

అయినా గుణాఘ్నని పునరాగమనం ప్రస్తుత విషయ సమస్యలో అత్యంతా వశ్యకమై కూర్చుంది. ఆయన ప్రతిష్ఠాన నగరానికి మరలివచ్చే సక్షంలో మలయవతీదేవికూడా మళ్ళీ ప్రతిష్ఠాన నగరానికి చేరుకోవచ్చును. అంతే కాక దానివలన హాలసాతవాహన చక్రవర్తి రాజ్యకాలంలో గుణాఘ్నని వంటి మహావి అడవులుపట్టి నోయాడనే అపకీర్తి కూడా తొలగిపోతుంది. ఆయా కారణాలన్నిటివల్లా హాలసాతవాహన చక్రవర్తి హృదయంలో ఎలాగైనా తిరిగి గుణాఘ్నని ప్రతిష్ఠాన నగరానికి రప్పించవలెననే సంకల్పం బయలుదేరింది. మలయవతి రాక ఆలస్యమయిన కొద్దీ, గుణాఘ్నని ప్రతిష్ఠ దిగ్విగంతాలలో వ్యాపించినకొద్దీ ఆ సంకల్పం మరింత బలపడింది.

అదేసమయంలో నందివర్మ ప్రతిష్ఠాన నగరానికి రావడం జరిగింది గాని రాజద్వార ప్రతీహారు లతనిని సింహద్వారానికి సమీపానికి కూడా చేరనీయలేదు. విదూషకుడు విశ్వంభరశర్మకు చక్రవర్తి హృదయసంకల్పం కొంచెం నూచనగా తెలిసింది. అయితే చక్రవర్తి ఆ విషయం శర్వవర్మా మాత్యునితో సంప్రతించలేదు. ఆ విషయం కూడా విదూషకు డెరుగును. కనుకనే నందివర్మతో అతడంత ధైర్యంగా మాట్లాడడం జరిగింది.

నందివర్మ వింధ్యాటవికి వెళ్ళిపోయిన మరునాటి ఉదయమే విదూషకుడు చక్రవర్తి సన్నిధికి వెళ్ళాడు. శ్యేష్ఠకుమారుని గురించీ, మలయవతిని గురించీ అనేకవిధాలుగా మధనపడుతున్న చక్రవర్తి కతని రాకతో ముఖం కొంచెం వికసించింది. చక్రవర్తి విదూషకుని వైపు కొంచెం ప్రశ్నార్థకంగా చూచాడు.

“ఇక ముందు మా వంటి అల్పులకు తమ దర్శనం కూడా లభించ దేమోనని భయం పట్టుకుంది. అందుకనే అమాత్యులు రాక పూర్వమే తమ దర్శనం చేసుకొని పోదామని వచ్చాను!” అన్నాడు విదూషకు డొక నవ్వు నవ్వి. ఆ విధంగా చక్రవర్తితో అతి చనువుగా మాట్లాడే అధికారం విశ్వంభరశర్మ కొక్కడికే కద్దు.

చక్రవర్తి పక్కుమని ఒక్క నవ్వు నవ్వాడు.

“నీవు కూడా నన్నే నిందిస్తున్నావూ? సరే కానీ!”

“తమరిని కాక మరెవరిని నిందించమన్నారు! అడవులు పట్టి

పోయిన మహామాత్యుల అంలేవాని నందివర్మ ద్వారం దగ్గర పడిగావులు పడి కూర్చున్నా తమ దర్శనమైనా లభించలేదటే!"

ఆ మాట విని చక్రవర్తి నిలువునా నిర్ఘాంత పోయాడు:

“నాకేమీ తెలియనే తెలియదే!”

“నేనూ అదే అనుకొన్నాను!” అని విదూషకు డొక్క మారుగా విరగబడి నవ్వాడు.

“పోనీ, శర్వవర్మామాత్యులైనా తమతో నందివర్మ విషయం విన్నవించలేదా?”

“నిన్ననే వారితో ఏవేవో విషయాలు సంప్రతించాను. వారి విషయమే ఎత్తుకొలేదే!”

విదూషకుడు మళ్ళీ విరగబడి నవ్వాడు:

“అందుకనే మనవి చేసుకొన్నాను, అస్మదాదులకీక తమ దర్శనం కూడా లభించదేమోనని!”

చక్రవర్తి ఆ విషయం అంతా సవిస్తరంగా వివరించి చెప్పవలసిందని అడిగాడు. శర్వవర్మ, నందివర్మకు, తనకు మధ్యన నడిచిన వ్యవహారం అంతా వరసగా గుచ్చి చెప్పకుండా ఏకరువు పెట్టాడు. శర్వవర్మ చేసిన మోసం అంతా చక్రవర్తి కొక్క ఊణంలో ఆవగాహన అయిపోయింది. అతడా విధంగా మోసగించడానికి కారణం కూడా మంచు విడిపోయినట్టు విడిపోయింది.

చక్రవర్తి వెనువెంటనే ప్రతీహారిని పిలిచి వెంటనే శర్వవర్మా మాత్యులను వెంటబెట్టుకుని రావలసిందని ఆజ్ఞాపించాడు. అతడు వచ్చే వరకు అలాగే గంభీరంగా ప్రతీక్షిస్తూ కూర్చున్నాడు. శర్వవర్మకు నిలుచున్న పాటుగా చక్రవర్తి పిలిపించడానికిగల కారణమేమో బోధపడలేదు. అందుచేత కంగారుపడుతూ చక్రవర్తి కెగురుగా వచ్చి నిలుచున్నాడు. చక్రవర్తి మంత్రిని చూచి కూర్చోమని కూడా ఆనలేదు:

“ఈ గుణాధ్యామాత్యులరణ్యానికి వెళ్ళినప్పటినించీ నాకు తిన్నగా నిద్ర కూడా పట్టడం లేదు!” అన్నాడు. చక్రవర్తి ఆ విధంగా ప్రసంగించడానికి కారణమేమీ శర్వవర్మకు తెలియలేదు. అలాగే తెల్లబోయి నిలుచున్నాడు.

చక్రవర్తి మళ్ళీ అందుకొన్నాడు:

“మీరు వెంటనే బయలుదేరి వెళ్ళి గుణాధ్యామాత్యులెలాగై నా తిరిగి మహామాత్య భారం స్వీకరించేటట్టు చెయ్యాలి!”

ఆ మాటతో శర్వవర్మ తలపై ఒక పెద్ద పిడుగు పడ్డట్టయింది! ఆ పరిస్థితిలో సార్యభౌముని మాట కెదురాడడాని కతనికి సాహసం కలగ లేదు! కనక నెమ్మదిగా నీళ్ళు నమిలాడు:

“చిత్తం ఆలాగే! అయితే వారిప్పుడు తిరిగి ఇక్కడికి వస్తారా

“ఎలాగై నా సరే! మీరు వారినిక్కడికి తోడుకుని వచ్చితీరాలి!”

అని గర్జించాడు చక్రవర్తి:

శర్వవర్మ కి క నీళ్లు నమలడంవల్ల లాభం లేదని అనిపించింది.

“అలాగే తోడుకువస్తాను గాని ఆంత నిలుచున్న పాటుగా వారి నిక్కడికి తోడుకురావలసినంత అవసరం ఏమి వచ్చిందీ?” అని నూటిగా అడిగాడు.

“అది మీకనవసరం!” అని తిరిగి గర్జించాడు చక్రవర్తి. తరువాత కొంత తమాయించుకొన్నాడు: “గుణాధ్యామాత్యులను అడవుల పాలు చేశాననీ, పట్టపురాణిని కట్టు బట్టలతో పుట్టింటికి పంపించి వేశాననీ లోకమంతా నన్ననరాని మాట లంటున్నారు! నేనెంతటి అప్రతిష్ట పాలైపోయానో మీకేమి తెలుసు!” అన్నా డలాగే రుసరుసలాడుతూ.

“వాసుల తప్పిదాలు ధర్మ ప్రభువుల కంటగడుతుందీ పామర లోకం!” అని విదూషకుడింకొక సమిధ వేశాడు.

ఆ మాటతో శర్వవర్మామాత్యుని కి క ఊపిరే అడలేదు. ఒకమారు దురుసుగా విదూషకునికేసి చూచి నెమ్మదిగా విన్నవించుకొన్నాడు: “తమ ఆజ్ఞ ప్రకారం నేడే వింధ్యాటవికి వెళ్ళిపోతాను. శాయ శక్తులా కాళ్ళా వేళ్ళా పడి వారిని ప్రార్థిస్తాను. అయితే మరి వారు నా మాట మన్నిస్తారో మన్నించారో అని మాత్రం భయపడుతున్నాను!”

“మీరు స్వయంగా వెళ్ళి ప్రార్థిస్తే మీ ప్రార్థన అంగీకరించి తీరతారు. కావలిస్తే విశ్వంభర శర్మను కూడా వెంటబెట్టుకుని వెళ్ళండి. ఏమి చేసినా సరే! వారినిక్కడికి తోడుకువచ్చి తీరాలి! తెలిసిందా?”

అని చక్రవర్తి సింహాసనం దిగి వెంటనే తన అభ్యంతర మందిరం లోనికి వెళ్ళిపోయాడు.

శిర్వవర్మామాత్యునికీ దీభత్సంతో ఒక్కసారిగా తల కొట్టివేసి నట్టయింది. చక్రవర్తి ఆ విధంగా దురుసుగా ప్రసంగించడం అత డిదివర కెన్నడూ చవిచూడలేదు! అందులోనూ విదూషకుని సమక్షంలో ఆ విధంగా పరిచారకుని కాజ్ఞాపించిన ట్లాజ్ఞాపించడం అతనికి మరింత తలవంపయింది. చక్రవర్తి అక్కడినించి వెళ్ళిపోయినవాకా అతడు దించిన తల ఇక మళ్ళీ ఎత్తనేలేదు. ఆ తరవాత కొంతసేపటివరకు అలాగే తల వంచుకొని కూర్చున్నాడు. తరవాత తల ఎత్తి విదూషకుని వైపు చూచాడు. అతనిని చూచిన తరవాత మళ్ళీ అతనికింకొకమారు తల కొట్టివేసి నట్టయింది!

చక్రవర్తి అభ్యంతర మందిరంలోనికి వెళ్ళిపోగానే విదూషకుడు విశ్వంభర శర్మ పొట్ల చేత్తో పట్టుకుని కడుపు చెక్కులయ్యేటట్టు విరగబడి నవ్వుతున్నాడు!

13

అట్టుపిమ్మట వెనువెంటనే శర్వవర్మ తన భవంతికి చేరుకున్నాడు.

ఆనాటి చక్రవర్తి శ్రోధావేశం తలుచుకొన్న కొద్దీ అతని హృదయం దహించుకుపోయింది. హఠాత్తుగా చక్రవర్తికంతటి శ్రోధావేశం కలగడానికి కారణమేమో అతనికి బోధపడలేదు. పరిచారికలను కొందరిని పిలిపించి అంతఃపురంలో ఇటీవల జరిగిన విశేషాలన్నీ చాలా వరకు అవగాహన చేసుకొన్నాడు. అయినా చక్రవర్తి కతనిపై అంతటి ఆగ్రహం కలగడానికి కారణమేమో అతనికి తెలియలేదు.

కాని అంత మాత్రంచేత శర్వవర్మ కంగారు పడిపోలేదు. చక్రవర్తి శ్రోధానికి అశ్లేయమైన కారణమేదో ఉండి తీరాలనీ, క్రమక్రమంగా అది తెలియకపోదనీ అనుకొన్నాడు.

విదూషకు డంతగా విరగబడినవ్యడం అతనికి మరింత యాతన కలిగించింది. ఆ అశ్లేయమైన రహస్యమేదో విదూషకునికి తెలిసి ఉండవచ్చునని అతనికి కొంచెం అనుమానం కలిగింది. ఏమైనా తానేమీ

తొందరపడి పోకూడదనీ చక్రవర్తి ప్రసన్నంగా ఉన్నప్పు డింకొకమా రాయన దర్శనం చేసుకోడం మంచిదని అనుకొన్నాడు.

గుణాశ్వుడు తిరిగివచ్చి మహామాత్యాధికారం స్వీకరించేపక్షంలో తన మహాప్రాభవాని కిక్ తిలకించకాలే శరణ్యమనీ, అంతకుంటే వేరే గత్యంతర మేమీ లేదనీ నిశ్చయించుకొన్నాడు. అయితే గుణాశ్వుడు తిరిగి వచ్చి మహామాత్యాధికారం స్వీకరిస్తాడా?

ఎల్లాగైనాసరే ఆ విషయంలో శాయశక్తులా ప్రయత్నించి తీరవలసిందేనని చక్రవర్తి అతి కఠినంగా ఆజ్ఞాపించాడు. ఒకవేళ గుణాశ్వుడు తిరిగి రాకపోతేనో!

ఏమైనా చక్రవర్తి గుర్రాగ్రహానికి శర్వవర్మ గురికావలసిందే!

శర్వవర్మామాశ్వుని కదంతా ముంగు గొయ్యి, వెనక నుయ్యి మాదిరిగా కనబడింది. అయినా అతడంతమాత్రంచేత బెదిరినాకుండా తిరిగి ఇంకొక మారు చక్రవర్తి సన్నిధికి వెళ్ళి గుణాశ్వుని సందర్శించి దానికి బయలుదేరుకున్నానని అన్నాడు. తన కర్తవ్యంలోగల కష్ట సుఖాలన్నీ చక్రవర్తి కింకొకమారు విన్నవించుకొన్నాడు. శర్వవర్మ అప్పట్లో శాత్రు అనాడు చక్రవర్తి ముఖంలో కొంచెం ప్రసన్న భావం ప్రత్యక్షమయింది. అయితే గుణాశ్వుడు తిరిగి మహామాత్య భారం స్వీకరించేటట్లు ప్రయత్నం చెయ్యవలసిందేనని చక్రవర్తి నొక్కినొక్కి చెప్పాడు.

ఒకవేళ గుణాశ్వు డేకారణంచేతనయినా దాని కంగీకరించని పక్షంలో సాతవాహన సామ్రాజ్యాస్థాన మహాకవి పద్మమైనా స్వీకరించేటట్లు చెయ్యవలసిందనీ, అది అత్యంతావశ్యకమనీ అన్నాడు. శర్వవర్మకు చక్రవర్తి ప్రసన్న ముఖ భంగిమ చూడగానే ముగ్ధులకొంచెం ధైర్యం కలిగింది. “ఒకవేళ వార్ధక్యంలో వారు దానికి కూడా సమ్మతించక పోతేనో—?” అన్నాడు కొంచెం సందేహిస్తూ.

“చక్రవర్తి బృహత్కథా మహాకావ్యం దక్షిణాపథ విద్యత్కవుల కేగాక ఆర్యావర్త విద్వాంసులందరికీ అందించవలెనని ఆభిలషిస్తున్నారనీ, ఆ కావ్యం స్వయంగా పరిశీలించవలెనని ఎంతో ఉత్సాహిస్తున్నారనీ చెప్పండి! ఎల్లాగైనా వారా మహాకావ్యం మన ఆస్థానానికి సమర్పించేట

ట్లయినా ప్రయత్నించండి! అది చాలా ముఖ్యం!" అన్నాడు చక్రవర్తి కొంత లోతుగా ఆలోచించి.

ఆ చివరి మాటతో శర్వవర్మకు ప్రాణం లేచి వచ్చినట్లయింది.

ఇటీవలనే నందివర్మ అతని సన్నిధికి వచ్చి ఆ విషయంలో సాయం చెయ్యవలసిదని ప్రార్థించాడు. కాని అది గుణాధ్యుని అభ్యర్థనగా పేర్కొని ఉండలేదు. బహుశః గుణాధ్యుడే ఆ విధంగా నందివర్మను పంపించి ఉండవచ్చునని శర్వవర్మ అనుమానించాడు. దానితో గుణాధ్యుడు తిరిగి ప్రతిష్ఠాన నగరానికి రావాలని అభిలషిస్తున్నాడనీ, క్రమక్రమంగా అది తన మహామాత్యాధికారాని కొక పెద్ద ప్రతిబంధకంగా ఏర్పడగలదనీ భయపడ్డాడు. వెంటనే నందివర్మ నా విధంగా మధ్యపెట్టాడు.

అటుపిమ్మటనే చక్రవర్తి అతనిమీద ఆ విధంగా విరుచుకు పడడం జరిగింది. బహుశః విదూషకుని వలననే ఆ విషయం అలాగ విషమించి ఉండవచ్చుననీ, అందువల్లనే చక్రవర్తికి తనపై అంతటి క్రోధావేశం కలిగిఉండవచ్చుననీ శర్వవర్మకు కొంచెం చూచాయగా స్ఫురించింది. కనకనే గుణాధ్యుని దగ్గరకు వెళ్లటంపై విదూషకుని వెంటబెట్టుకుని పోవడం మంచిదికాదని నిశ్చయించు కొన్నాడు. మాట వరస కొకమారు తనతో రావడానికి వీలుపడుతుందా అని విదూషకుణ్ణి అడిగి చూచాడు. విదూషకు డా మాటకు కొంచెం హేళనగా సమాధానం ఇచ్చాడు:

“వెళ్లికి వెళ్లేవారెవరై నా పిల్లనికూడా చంకబెట్టుకు పోతారా? మీవెనక నే నెందుకు? ఆ మాత్రం స్వల్పకార్యం మీరు సాధించలేరు గనకనా?” అన్నాడొక నవ్వునవ్వి.

ఆ సమాధానంతో శర్వవర్మ ఒక పెద్ద నిట్టూర్పు విడిచిపెట్టి వెంటనే వింధ్యాటవికి వెళ్ళిపోయాడు.

నందివర్మ అంతకుపూర్వమే వింధ్యాటవికి వెళ్ళిపోయారు. కొన్ని శోచాలపాటతడు వింధ్యాటవిలో లేనివిషయం గుణాధ్యునికి తెలిసింది. దానికి కారణమేమని గుణనేనుని ప్రశ్నించాడు. గుణనేను దావిషయం

తనకంతబాగా తెలియదనీ, అయితే నందివర్మ బంధువుల నెవరినో సందర్శించడానికిని ప్రతిష్ఠాన నగరానికి వెడితే వెళ్లి ఉండవచ్చుననీ అన్నాడు. నందివర్మ తిరిగివచ్చి ప్రతిష్ఠాన నగరంలో జరిగిన విషయాలన్నీ గుణసేనునితో చెప్పి ఆవన్నీ అతి రహస్యంగా దాచవలసిందని ఆదేశించాడు. అపైన గుణసేనునికి ఆ విషయంలో నోరు మెదపడానికి కూడా ధైర్యం చాల లేదు.

అటుపిమ్మట రెండు మూడు రోజులు గడిచిన తరువాత శర్వవర్మ వింధ్యాటవికి వెళ్లి వెంటనే గుణాఢ్యుని సందర్శించాడు.

గుణాఢ్యు డతనిరాక కంతో ఆశ్చర్యపోయాడు. ఆ పైన శర్వవర్మ కోరిక విని మరింత నిర్ఘాంతపోయాడు. అయినా ఎంతో మర్యాదగా ప్రత్యుత్తరం ఇచ్చాడు:

“అయితే మీరింతదూరం శ్రమపడి ఇక్కడికి వచ్చిన దిందుకే అంటే నేను నమ్మలేకపోతున్నాను. లేకపోతే ఈ వయస్సులో నేను తిరిగి ప్రతిష్ఠాన నగరానికి రావడమేమిటి చెప్పండి?”

“ఇది నా అభ్యర్థనకాదు. స్వయంగా సాతవాహన చక్రవర్తి చేసిన అభ్యర్థన. అంతవారి అభ్యర్థన తిరస్కరించడం సముచితంకాదు. ఆ పైన మరి తమ చిత్తం!”

ఎంతచెప్పినా గుణాఢ్యు డా ప్రార్థన కంగీకరించలేదు. చివరికొస్తాన మహాకవిగా ఉండడానికి కూడా అంగీకరించలేదు. శర్వవర్మ దానికి లోలోపల సంతోషించకపోలేదు. అయితే పైపైకి చాలా నిరుత్సాహపడిపోయినట్టే నటించాడు. చిట్టచివరికి చక్రవర్తికి బృహత్కథ ఆర్యావర్త విద్వాంసులందరికీ అందించిన గౌరవమైనా దక్కించవలసిందనీ, చక్రవర్తి స్వయంగా ఆ మహా కావ్యం చదివి ఆనందించవలెనని ఎంతో కుతూహల పడుతున్నారనీ అన్నాడు. గుణాఢ్యు డా అభ్యర్థనకింకా గౌరవంగా ప్రత్యుత్తరం ఇచ్చాడు.

“అదంతా పైకాచీ భాషలో రచించిన కావ్యం. కేవలం ఆటవికులు అమాయకంగా గానం చేసుకోడానికే నే నది రచించాను. ఆర్యావర్త విద్వాంసులు, ఆరుమాసాల్లో అఖండ గీర్వాణ పాండిత్యం సంపాదించిన చక్రవర్తి అది పఠికిలించి ఆనందించవలసినంత ఘనత దానిలో

వీమీ లేదు! నా మాట నమ్మండి! చక్రవర్తి కీ విషయంలో నా క్షమా పణ తెలుపుడు చెయ్యండి!”

ఆ మాటలు వినగానే శర్వవర్మకు ముచ్చెమటలు నోకాయి. ఆ విధంగా గుణాధ్యునికి విన్నవించడానికే ఆతనికి తలకొట్టివేసినంతపని అయింది. పైగా ఆతని వాక్యంలోని నిగూఢవ్యంగ్యం శర్వవర్మ హృదయంలో ఒక విషదిగ్భాణంలా నాటుకొన్నది. నందివర్మ చెప్పిన దానిని బట్టి గుణాధ్యుడు తప్పక ఆ ప్రార్థన అంగీకరింప గలడని శర్వవర్మ నిశ్చయించుకొన్నాడు. కాని ప్రత్యుత్తరం ఆ విధంగా వినిపించేసరి కీక నోటమాటలేక నిర్ఘాంత పడిపోయాడు. కొంతసేపటికి నెమ్మదిగా తన సంశయం వెల్లడించాడు. “ఇటీవలనే నందివర్మ ప్రతిష్ఠాన సగరం వచ్చి ఈ విషయంలో చక్రవర్తి దర్శనం ఇప్పించవలసిందని నన్నభ్యర్థించాడు. అయితే—” అని శర్వవర్మ ఆ విషయం నెమ్మదిగా ఉపక్రమించాడు.

“నందివర్మ ఈ విషయంలో మీ సన్నిధికి వచ్చాడా? నిజంగానే!” అన్నాడు గుణాధ్యుడెంతో ఆశ్చర్యపడి.

“అవును! ఆతడు మీ అభ్యనుజ్ఞ మీదనే నా దగ్గరకు వచ్చాడని అనుకొన్నాను.”

“నా అభ్యనుజ్ఞ మీదనా? చక్రవర్తి సన్నిధికా?” ఎంతటి అభూత కల్పన!” అని గుణాధ్యుడు డలాగే నిర్ఘాంతపోయాడు.

“ఆహవనీయాగ్నిలో హోమమైనా చేస్తానుగాని నే నా కావ్యం చక్రవర్తి కన్నడూ సమర్పించేది లేదు! స్వప్నంలోనైనా నా కటువంటి సంకల్పం కలగలేదు! మరి కలగబోదు కూడా?” అని తిరిగి గర్జించాడు గుణాధ్యుడు.

ఆ ప్రత్యుత్తరంతో ఆచార్యుని అభ్యనుజ్ఞ లేకుండానే నందివర్మ ఆ విధంగా కోరి ఉంటాడని శర్వవర్మ గ్రహించుకొన్నాడు. ఇప్పుడైనా వ్యవహారం చెయ్యదాటిపోకుండా బాగ్రత్త పడవలెనని నిశ్చయించుకొన్నాడు.

గుణాధ్యుని అరణ్యగమనంతో చక్రవర్తికి కలిగిన పశ్చాత్తాపము, ఆ మహా కావ్యంపై చక్రవర్తికీ, దక్షిణాపథ విద్వాంసులకూ కలిగిన మహాగౌరవము మొదలైన విషయా లేకరువు పెట్టి ఆ కావ్యం చక్రవర్తి

కర్పింపవలసిందని సవినయంగా అభ్యర్థించాడు. కాని గుణాఘ్నుడు వినలేదు! శర్వవర్మ గుణాఘ్నుని చేతులు పట్టుకొని బ్రతిమాలు కొన్నాడు. అయినా గుణాఘ్నుడు వినలేదు! పైగా నందివర్మ చేసిన ద్రోహానికతనిపై మండిపడ్డాడు. 'నందీ! నందీ!' అని గట్టిగా ఒకటి రెండు మారులు పిలిచాడు. అదృష్ట వశాత్తు నందివర్మ ఆ సమయంలో అక్కడ లేడు. లేకపోతే శర్వవర్మ సమక్షంలోనే గుణాఘ్న డతనిపై మండిపడేవాడు.

గుణాఘ్నుడు క్రోధావేశంలో ఉన్నప్పు డతని నిక ఎవరూ అడ్డుకొలేరనీ, ఆ సమయంలో ఏది చెప్పినా ఇక బూడిదలో పోసిన పన్నీరేననీ శర్వవర్మకు తెలుసును. ఇక చేసేదేమీలేక సవినయంగా గుణాఘ్నుని దగ్గర నెలవు తీసుకుని తిరిగి ప్రతిష్ఠాన నగరానికి బయలుదేరాడు.

14

శర్వవర్మ వింధ్యాటవికి వచ్చేవరకు గుణాఘ్నుని జీవితం బహు ప్రశాంతంగా సాగిపోయింది. బృహత్కథా కౌవ్య పరిసమాప్తితో ఆతని కొక సత్రయాగం నిర్విఘ్నంగా, సమగ్రంగా కొనసాగించినంత సంతోషం కలిగింది.

కాని శర్వవర్మ తెలియజేసిన నందివర్మ వృత్తాంతం వినగానే ఆతని హృదయంలో దావానలం చెలరేగింది. బృహత్కథా వ్యాప్తికోసం నందివర్మకు శర్వవర్మామాత్యుని ప్రార్థించవలసినంత ఆవసరం ఏమీ కలిగిందో తెలియలేదు. ఆ విషయంలో గుణాఘ్న డెన్నడూ నందివర్మతో ప్రసంగించనైనా ప్రసంగించలేదు. అలాంటప్పుడు నందివర్మ పనిగట్టుకుని శర్వవర్మామాత్యుని దగ్గరికి వెళ్లి, ఆ విధంగా ప్రాధేయపడవలసినంత ఆవసరం ఏమీ వచ్చింది?

శర్వవర్మ ప్రతిష్ఠాన నగరానికి ప్రయాణ మయ్యేసరికి బాగా చీకటి పడింది. వింధ్యాటవిలో కీచురాళ్ళ మోత గింగురుమని మారుమోగింది. గుణాఘ్న డగ్ని హోత్ర గృహంలో కూర్చుని హోమ జ్వాలలవై పవలోకిస్తూ వెంటనే నందివర్మను తీసుకురావలసిందని గుణసేనుని కాజ్ఞాపించాడు.

ఆ సమయంలో ఆచార్యుని ముఖం గుణసేనుని కింకొక అగ్నిబ్యాలలా భాసించింది!

వెంటనే అతడు నందివర్మ కోసం అరణ్యంలోనికి వెళ్ళిపోయాడు. అంతవరకు నందివర్మకు శర్వవర్మ వింధ్యారణ్యానికి వచ్చిన వృత్తాంతమే తెలియలేదు. అతడనాటి మధ్యాహ్నానించీ ఆచార్యుని క్షేత్రసస్య సంరక్షణలోపడి సతమతమవుతున్నాడు. గుణసేను డతని కాచార్యుని ఆజ్ఞ తెలియబరిచాడు. శర్వవర్మామాత్యునికీ, గుణాధ్యునికీ మధ్య నడిచిన ప్రసంగం కూడా సంగ్రహంగా తెలియజేశాడు.

చక్రవర్తి ఆజ్ఞానుసారంగానే శర్వవర్మామాత్యు డా విధంగా వింధ్యాటవికి వచ్చి ఉండవచ్చునని నందివర్మ ఊహించాడు. బహుశక విదూషకుని ప్రేరణవల్లనే చక్రవర్తి తమ అభిప్రాయం మార్చుకొని ఉండవచ్చునని అనుకొన్నాడు.

అంతేగాని విదూషకుడు విశ్వంభర శర్మ నడిపించిన గ్రంథం కొంచెమైనా అతనికి తెలియలేదు. అతని ఊహించలాలలోకూడా అది స్ఫురించలేదు. ఏది ఏమైనా వ్యవహారం అంతా పూర్తిగా విషమించి పోయిందని నందివర్మకు భయం వేసింది. ఆ తరుణంలో జరిగినదంతా ఆచార్యునికి పూస గుచ్చినట్లు చెప్పడంకంటే గత్యంతర మేమీలేదని నిశ్చయించుకొన్నాడు. తొందర తొందరగా ఆచార్యుని సన్నిధికి వెళ్ళి తాను చేసినదంతా ఆచార్యునికి విన్నవించి బృహత్కథావ్యాప్తికోసమే తానా విధంగా ప్రయత్నించాననీ, తన తప్పిదం మన్నించవలసిందనీ ప్రార్థించాడు. గుణాధ్యుడు కొంత నేపతని వైపు నిశితంగా చూశాడు:

“నేను సమస్తము విడిచిపెట్టి ఈ వింధ్యాటవి కెందుకు వచ్చానో నీకు కొంచెమైనా తెలియలేదన్నమాట!”

“కొంచెం తెలియకపోలేదు.”

“నీ కేవలం తెలియలేదు! తెలిసి ఉంటే నీ వానిధంగా శర్వవర్మామాత్యులను ప్రాధేయపడి ఉండవు.” నందివర్మ ఆ మాటతో బాగా దిగులుపడిపోయాడు.

“ఈ రాజాస్థానాల గాలి కూడా పోకని వింధ్యాటవిలో నా వార్షక్యం వెళ్ళబుచ్చుకుందామని అనుకొన్నాను గాని, ఇక్కడ కూడా

నా కా కల్లాలం తప్పలేదు." నందివర్మ కి క ఏమనడానికీ పాలుపోలేదు. గుణాధ్యుడు కొంతసేపటివరకు మాట్లాడలేదు. అలాగ కొంతసేపూరు కొని ఒక్క వేడి నిట్టూర్పు విడిచిపెట్టాడు:

“చివరికి కన్నకొడుకువంటి శిష్యులను కూడా నే నిక విశ్వసించడానికి వీలు లేదన్నమాట!”

ఆచార్యు డా మాట ఎందుకన్నాడో నందివర్మకు తెలియలేదు. ఒక్కొక్కమాట అంటున్నకొద్దీ ఆచార్యుని ముఖం హామజ్వాలలా వెలిగిపోయింది. నందివర్మకి క ఏమనడానికీ, ఏమి చెయ్యడానికీ పాలు పోలేదు. కొంచెంసేపూరుకుని నెమ్మదిగా నసిగాడు: “చక్రవర్తి ప్రార్థనపై శర్వవర్ణామాత్యులే మిమ్మల్ని అంతగా ప్రాధేయపడినప్పు డీక దీనిలో మనకు తలవంపేముంది?”

“అవును! తలవంపేమున్నది! శర్వవర్ణామాత్యు లిప్పుడు గుణా ధ్యుని మహాకౌవ్యం స్వయంగా సముద్ధరించిన మహామహులమని ప్రతిష్ఠాసంగరంలో ఆంతటా ఊరేగుతారు! వానిలో మనకు తలవంపే మున్నది! తల లెస్తుకొని తిరిగే వారికే తలవంపులుగాని అడవులు పట్టి పోయినవారి కి క తలవంపు లేమున్నాయిలే! నీ వన్నది నిజమే!”

ఆచార్యుని వాక్కులోని నిశితవ్యంగ్యం నందివర్మ హృదయంలో కూలాగ్రంలా వేధించింది. తరవాత నందివర్మ మరింక దించిన తల వైకత్తకుండా చల్లచల్లగా ఆక్కడినించి జారిపోయాడు.

అటుపిమ్మట గుణాధ్యుడు నాలుగైదు రోజులవరకు శిష్యులతో ప్రసంగించనే లేదు. దానికి కారణమేమో శిష్యు లిద్దరికీ బోధపడలేదు. ఆ విధమైన దీర్ఘక్రోధం వారెన్నడూ చవిచూడలేదు. ఆ పరిస్థితిలో వారిద్దరు గుణాధ్యుని అగ్నిహోత్ర గృహ సమీపానికి వెళ్ళడానికి కూడా సాహసించలేదు. ఆచార్యు డా నాలుగైదు రోజులు అగ్ని హోత్ర గృహంలోనే ఉండిపోయాడు. ఎప్పుడోగాని ఇవతలకు వచ్చే వాడు కాడు.

ఒకనాడు నందివర్మ పాహానించి గుణాధ్యుని అగ్నిహోత్ర గృహ ద్వారంలో నిలబడి కనురెప్పపాటు లేకుండా ఆచార్యుని ధోరణి పరీక్షించాడు.

అంతే! నందివర్మ కా దారుణం చూడగానే నాలుక పిడచగట్టుకు పోయింది. నోట మాట రాలేదు. కాళ్ళాడలేదు!

గుణాధ్యుడు తా నిన్నాళ్లుగా రచించిన బృహత్కథ అంతా ఒక్కొక్క పత్రమే చదివి అగ్నిహోత్రంలో ఆహుతి చేస్తున్నాడు. ఆ తాళపత్రాహుతితో ఆహవనీయాగ్నిహోత్రం జాజ్వల్యమానంగా వెలిగి పోతుంది. అలాగలాగ వందలాది తాళపత్రా అగ్నిహోత్రంలో ఆహుతి అయిపోతున్నాయి. గుణాధ్యు డెంతోకాలం నించి సంకల్పించి సంకల్పించి వార్ధక్య దౌర్బల్యవస్థలోకూడా దై నందిన దీక్షలో సమాప్తిచేసిన మహాకావ్యమిది! అదంతా నేటికీవిధంగా అగ్నిహోత్ర జ్వాల కాహుతి అయిపోతున్నది!

నందివర్మ ఇక నిలవలేక తొందర తొందరగా లోపలికి వెళ్ళి ఆచార్యుని పాదాలపై వ్రాలి ఆ గ్రంథం ఆ విధంగా ఆహుతి చెయ్యవద్దని అనేకవిధాలుగా ప్రాధేయపడ్డాడు. తాను చేసిన అపరాధం మన్నించ వలసినదనీ, అనుమతిలేనిదే ఇంకెన్నడూ అటువంటి పని చెయ్యననీ కాళ్ళా వేళ్ళా పడి బ్రతిమాలుకొన్నాడు.

గుణాధ్యుడెంతటితో ఆ హోమం ముగించి వేశాడు. అతనిలో జాజ్వల్యమానంగా ప్రజ్వలించిన క్రోధాగ్నిజ్వాల అంతా అంతటితో చాలా వరకు ఉపశమించింది. ఒక్క దీర్ఘనిశ్వాసం విడిచి నిశితంగా నంది వర్మకేసి చూచాడు.

“నేను జీవించినంతకాలము ఇటువంటి పొరబా టిక జరగక పోవచ్చును. కాని అపైన జరగదనే నమ్మకం ఏమి ఉంది?”

ఆచార్యుని అనంతరంకూడా ఆ మహాకావ్యం . రాజన్యలెవరికీ అర్పించనని నందివర్మ వింధ్య వాసినీదేవి సాక్షి గా ఘోర శపథం పట్టాడు. ఆ శపథంతో గుణాధ్యుని హృదయానికి బాగా ఊరట కలిగింది.

అయితే ఏమి ప్రయోజనం? అప్పటి కప్పడే గుణాధ్య మహాకవి రచించిన ఏడు లక్షల గ్రంథంలోను ఆరులక్షల గ్రంథం ఆహవనీయాగ్ని

జ్యాలలో ఆహుతి అయిపోయింది. ఆ గ్రంథం అంతా ఆహుతి అయి పోగానే గుణాధ్యుని హృదయంలోని ఉత్సాహసందాలన్నీ ఒక్క మారుగా నశించి పోయాయి. జీవసత్వాలన్నీ హఠాత్తుగా హరించుకు పోయినట్లయింది.

మొదలు సరికిన తరువులోని జీవచైతన్యం కొంతకాలం వరకు ఎక్కడా చెక్కు చెదరకుండా అలాగే నిలిచి సంచలిస్తున్నట్టు కనిపిస్తుంది. ఆచార్యునికి కూడా అదే అవస్థ పట్టింది.

గుణాధ్యుడా నాటినించీ శిష్యులతోను, ఆటవికులతోను, ఎంతో ఆప్యాయంగా ప్రసంగిస్తూనే ఉన్నాడు. అయినా ఆతని హృదయం ఎంగుచేతనో ఆంతర్ముఖమై అనుక్షణము వింధ్యవాసిని చరణధ్యానంలో లీనమైపోయింది. బృహత్కథా దహనంతో ఆతని హృదయంలోని లౌకిక రాగద్వేషాలు, ఈర్ష్యానూయలు అన్నీ ఒక్కమారుగా అంతరించి పోయాయి. పిమ్మట ఒక విధమైన నిర్లిప్తస్థితి ఏర్పడింది.

ఆప్పటినుంచీ ఆచార్యుని హృదయంలో అనిదంపూర్వమైన ఆధ్యాత్మిక పరిణతి ఏదో కలిగిందని శిష్యు లిద్దరూ అనుకొన్నారు. నానాటికి శుష్కించుకోతున్న ఆచార్యుని కేలోటూ రాకుండా ఆత్మ్యంతభక్తి శ్రద్ధలతో పరిచర్యలు చేశారు. అయినా ఆచార్యుని ముఖభంగిను వారికి కేవలం నివురు గప్పిన హోమాగ్నిలా కనిపించింది.

15

శర్వవర్మ వింధ్యాటవికి రాగానే మొట్టమొదటగా ఎలాగై నా నందివర్మను కలుసుకొని సంప్రతించవలెననీ, ఆనంతరమే గుణాధ్యునితో సంప్రతించ వలెననీ అనుకొన్నాడు. కాని అనుకొన్నట్లుగా మొట్టమొదట నందివర్మ కనిపించలేదు. అయినా బృహత్కథాకావ్యం సంపాదించలేకపోతామా అనే ధైర్యంతో గుణాధ్యుని సందర్శించాడు. శర్వవర్మ సంకల్పం నెరవేరలేదు. సరిగదా గుణాధ్యుని క్రోధం ఆ ప్రార్థనతో మరింత రెచ్చి పోయినట్లు కనబడింది. ఇక చేసేదేమీ లేక వెంటనే ప్రతిష్ఠాన నగరానికి

వేళ్ళి చక్రవర్తికి జరిగినదంతా విన్నవించాడు. ఆ వార్త వినగానే చక్రవర్తి ముఖంలో ధూమరేఖ ధుమధుమ లాడింది:

“చివరికి ఆ మహాకావ్యం మన కర్పించడానికి కూడా వారంగీకరించలేదా?”

“అంతకన్న ఆ కావ్యం ఆహవనీయాగ్నిలో హోమం చెయ్యడమే సముచితమని వారి భావన!”

ఆని శర్వవర్మ చక్రవర్తి ముఖంపై పు పరిశీలనగా చూచాడు. ఆ మాటతోనైనా చక్రవర్తికి గుణాఘ్ననియెడల విరక్తి కలగక పోతుందా అని అతని ధైర్యం!

కాని ఆమాట విని చక్రవర్తి పక్కన నవ్వాడు:

“అంతమాత్రం చేతనే మీరు చేతులు ముడుచుకొని తిరిగి వచ్చి వేశారన్నమాట! అంతేనా?”

శర్వవర్మ చక్రవర్తి మాటలలోని అధిక్షేపం గ్రహించి తెల్లబోయాడు.

“సాతవాహన సామ్రాజ్య మహామాత్యులైన తా మీమాత్రం స్వల్పకార్యం నెరవేర్చుకొని రాలేకపోతారా అని అనుకొన్నాను. నేనే కొంచెం భ్రమప్రమాదాలకు లోనయినాను!” అన్నాడు చక్రవర్తి హేలగా నిట్టూర్చి.

శర్వవర్మ చేతులు జోడించి నిలబడ్డాడు:

“మహాప్రభూ! తమకు భ్రమ ప్రమాదాలేమిటి? నేనే ‘అమాత్రం స్వల్పకార్యం సాధించుకు రాలేకపోతానా?’ అని అహంకరించాను. నావల్ల పెద్ద తప్పిదమే జరిగిపోయింది.” అని నెమ్మదిగా కూర్చున్నాడు.

శర్వవర్మ ప్రభువు లాగ్రహవిష్టులై ఉన్నప్పుడు వలంబించవలసిన మిశుకువలన్నీ బాగా తెలిసినవాడు. అందుచేతనే మరింక క్షమాపణ కంటే ఉపాయాంతర మేమీ లేదనుకొన్నాడు. కాని చక్రవర్తి అవ్యవహారం అంతటితో విడిచిపెట్టలేదు.

“విశ్వంభరశర్మ విజ్ఞప్తికూడా వారు పెడచెవిన పెట్టారన్నమాట!” అన్నాడు కొంచెం పరీక్షగా శర్వవర్మ వైపు చూచి.

“విశ్వంభరశర్మను నేను వెంటబెట్టుకుపోలేదు!” అన్నాడు శర్వవర్మ కొంచెం తలవంచి.

“ఎంగుచేత!”

“అమాత్రం స్వల్పకార్యం నేను సాధించుకు రాలేకపోతానా అని అహంకరించానని తమకిదివరకే మనవి చేసుకున్నాను. అదే పెద్ద పొరపాటైపోయింది.”

“లేకపోతే విదూషకుడేమైనా మీ అమాత్యాధికారం అపహరించ గలడని అనుమానించారేమో!” అన్నాడు చక్రవర్తి ఒక చిరునవ్వు చిలకరించి. శర్వవర్మ కామాటతో నిలుచున్న పాటుగా గండ్రగొడ్డ లితో తల నరికివేసివెట్లయింది:

“మహాప్రభూ! ఈ మహామాత్యాధికారం నిర్వహించడానికి నేను కేవలం అసమర్థుణ్ణి! దీనికి గుణాధ్యాయాశ్రయే సర్వసమర్థులు!” అన్నాడు.

అపైన శర్వవర్మ గించిన తల తిరిగి పైకెత్తలేదు. చక్రవర్తి అంత టితో విడిచిపెట్టలేదు:

“అయితే వింధ్యాటవికివెళ్లి నా గుణాధ్యయల విధంగా సిద్ధసంకల్పు లైనవారు చాలా అరుదుగా ఉంటారు!” అన్నాడు.

“తమ సలవై తే వింధ్యాటవి కింకొకసారి వెళ్లి వారిని తిరిగి ప్రార్థిం తామని అనుకుంటున్నాను” అన్నాడు శర్వవర్మ ప్రభు హృదయం గ్రహించి.

“మీరు వెళ్ళితే వ్యవహారం మరీ విషమిస్తుంది. ఆ విషయం నా కింతకుముందే తెలుసును!”

అని చక్రవర్తి అలాగే బౌదాసీన్యం వహించాడు. చక్రవర్తికి ముందే తెలిసినప్పుడు నన్నెందుకు పంపించారో అని శర్వవర్మ కొంచెం మధన పడ్డాడు. ప్రభువు హృదయగాంభీర్యం ఇంతవరకు శర్వవర్మకు పూర్తిగా అవగాహన కానేలేదు. అయినదనుకొని భ్రమప్రమాదాలలో పడ్డానని శర్వవర్మ చాలా పశ్చాత్తాప పడ్డాడు. అపైన మరిచేసేదేమీ లేక చక్రవర్తిదగ్గర నెలవు తీసుకొని వెళ్ళిపోయాడు.

అటుపిమ్మట కొంతసేపటికి విదూషకుడు విశ్వంభరశర్మ అక్కడికి వచ్చి చక్రవర్తి సన్నిహితంగా కూర్చున్నాడు:

“వ్యవహారం అంతా చెయ్యిదాటిపోయింది, మహాప్రభూ!” అన్నా డెంతో వ్యధిత హృదయంతో.

“ఏమి జరిగింది?” అన్నాడు చక్రవర్తి.

“గుణాధ్యక్షులు తమ మహాకావ్యం ఆహవనీయాగ్ని జ్వాలలో ఆహుతి చేసివేశారట! ఇదిగో నందివర్మ అంచీల మీద పంపిన భూర్జుపత్రలేఖ! తను రే చిత్తగించండి.” అన్నాడు విదూషకుడు కంగా రుగా అది అందించి. చక్రవర్తి కది చదివినా ఆ హతాత్స్యంఘటనకు కారణం తెలియలేదు.

“ఇంతకీ ఈ దుస్సంఘటనకు కారణం?” అన్నాడు చక్రవర్తి ఇంకా ఆ లేఖ వైపు చూస్తూ.

“కారణం వేరే అన్నేషించాలా! మన శర్వవర్మామాత్యుల రాజకార్య ధారంధర్యమే దానికి కారణమై ఉండాలి! అయితే ఇంకా ఒక లక్షగ్రంథం మిగిలి ఉండడం కొంచెం గుడ్డిలో మెల్లగా కనిపిస్తుంది.”

హాలశాతవాహనుని కీ మహాకావ్య దహన వృత్తాంతం విసగానే నవనాడులూ కుంగిపోయినట్లయింది. ఇంతటి క్షేపరీత్యం జరగగలదని చక్రవర్తి ఎన్నడూ ఊహించి ఉండలేదు.

అంధ్ర సాతవాహన సామ్రాజ్యంలో అంతటా హాలచక్రవర్తి కవితత్వలుడనే బిరుదు వహించాడు. అపూర్వమైన కవికావ్యాదరణ వల్లనే చక్రవర్తి కాబిరుదు ఏర్పడి అతని సామ్రాజ్యంలో అంతటా షేరు మోసింది.

ఆవిధంగా కీర్తివహించిన చక్రవర్తికా వృత్తాంతం విపరీతంగా మనోవేదన కలిగించింది. పరీక్షగా విదూషకునివైపు చూచాడు: “మరిక మన కర్తవ్యం?”

విదూషకుడేమీ మాటలాడలేదు.

“నీవొక సారి వెళ్ళి గుణాధ్యక్షులను సందర్శిస్తే?”

“నాకీ విషయంలో శర్వవర్మామాత్యులకున్న ఆహంభావమేమీ లేదు.” అన్నాడు విదూషకుడు, కొంచెం సంకోచిస్తూ.

“నాకది తెలియకపోలేదు! ఇది వినయంతో సాధించకలసిన విషయం.” అన్నాడు చక్రవర్తి.

“మేమంతా కొద్దో గొప్పో అహంభావ దూషితులమే. నిజానికి తమరొక్కరే సహజ వినయ సంపన్నులు!”

చక్రవర్తి పక్కున నవ్వాడు: “దానికేమిగాని నీ వొక్కసారి వింధ్యాటవికి వెళ్ళి వస్తే సర్వం సానుకూల పడవచ్చును!”

“ఇది నా ఒక్కడివల్ల సాధ్యం కాదేమోనని భయపడుతున్నాను. ఆపైన తమ చిత్తం”

“అది నాకు తెలియకపోలేదు.”

“అయితే వింధ్యాటవిలో మృగయోత్సవం చాటింపించండి!”

“సరే!” అని చక్రవర్తి ఒక దీర్ఘ నిశ్వాసం విడిచిపెట్టాడు.

16

ప్రట్టరాని శ్రోధావేశంతో బృహత్కథల్లో చాలా భాగం దహించి వెయ్యిగానే గుణాధ్యుని కొకటి రెండు రోజులవరకు ఒక పెద్ద బరువు దించివేసివేట్లయింది. విమ్మట లోలోపల భరింపరాని వేదన బయలు దేరింది. ఆ వేదనా తీవ్రతలో ఆతని హృదయం వింధ్యవాసినీ పాద పద్మ ధ్యానంలో లీనమైపోయింది.

కాని యింకా నాలుగైదు రోజులు గడిచిపోయేసరికి దుర్భరమైన పశ్చాత్తాపం పీడించడం మొదలు పెట్టింది.

గుణాధ్యు డెన్నోనాళ్ళుగా సంకల్పించిన మహాకవిత అక్షర రూపంలో సాక్షాత్కరించి ఆతని కళ్ళ కెగురుగా మూర్తీభవించింది. ఆ మహాకావ్యం తిరిగి పఠించుకొన్నప్పు డతని కది స్వీయ కనోలకల్ప నలా కనిపించలేదు. వింధ్యవాసినీ కృపావిరూపితమైన అమర కవితా వాహినిగా స్ఫురించింది. ఆ కవితా వాహిని అంతా ఒక్కమారుగా నాను రూపాలై నా లేకుండా నశించిపోయింది. నందివర్మ అడ్డుపడక పోతే ఆ మిగిలిన లక్ష గ్రంథము కూడా అగ్నిజ్వాలలో భస్మీపటలమై పోవలసిందే.

ఏమైనా ఆ నశించిపోయిన కావ్యం అతడిక తిరిగి రచించలేదు. అదంతా మహా విస్మృతి పథంలో పడి నశించిపోయింది. అంతే

గుణాఢ్యుని జీవ చైతన్యంలోని ప్రతి స్పందనము, ప్రతి రక్తాణువు ఆ మహాకావ్య సృష్టిలో అంతర్లీనమై ఆహుతి అయింది. కాని చిట్టచివరి కావిధంగా భస్మీపటలమైపోయింది. ఆ దుర్భర వేదనా స్మృతి అతని జీవనాడులన్నీ దహించివెయ్యడం మొదలు పెట్టింది.

ఆవేదన దుర్భరమైనకొద్దీ అతని హృదయం వింధ్యవాసినీ పాదపద్మ కీతలచ్చాయల్లో లీనమైపోయేసి. ఆ ధ్యాన తస్మయతలో అతని హృదయంలోని నిరంతర దురంత వేదన అంతా అంతరించి హృదయం ఒక ప్రశాంత నిర్లిప్త స్థితిలో నిలిచేసి. ఆ ప్రశాంత భావంలో అతనికి చక్రవర్తి, శర్వవర్మ మొదలైనవారి చర్యలన్నీ బాలక్రీడల లీలలో భాసించేవి. వారిపై అతని హృదయంలో ఆవిర్భవించిన అనూయా ద్వేషాదులన్నీ కరిగి సురిగిపోయేవి. గుణాఢ్యు డనన్నీ తలుచుకొని తన ఈర్వానూయలకు తనలోతానే పశ్చాత్తాపపడి చిరునవ్వులు నవ్వుకొనేవాడు. వింధ్యవాసినీ పాదపద్మ ధ్యానంలో నిర్లిప్తమైన అతని హృదయంలో జీవన లీల అంతా ఒక నిత్య నూతనమైన దివ్య లీలగా గోచరించింది.

అత డా విధమైన పరిణత స్థితిలో ఉన్నప్పుడు హాల చక్రవర్తి విదూషకునితో కలిసి వింధ్యాటవికి వెళ్ళడం జరిగింది. వింధ్యాటవికి వెళ్ళేముందు దర్శనార్థమై వింధ్యాటవికి వస్తున్నానని గుణాఢ్యునికి సందేశం పంపించాడు.

కాని ప్రతిష్ఠాన నగరంలోని వారందరికీ చక్రవర్తి మృగయా వినోచార్థమై వింధ్యాటవికి వేంచేస్తున్నారని మాత్రమే తెలిసింది. చక్రవర్తి తమ సంకల్పం వెల్లడించడానికి సంకోచిస్తున్నారని గ్రహించి విదూషకుడే ఆ విధంగా వెల్లడించవలసిందని సలహా యిచ్చాడు. ఎంతటి ప్రయోజనాపేక్ష కలిగినా ప్రభువులకు స్వీయ ప్రయోజనం వెల్లడించడం అంటే తల కొట్టివేసిపట్లనిపిస్తుంది.

చక్రవర్తికి, విదూషకునికి గుణాఢ్యుడు, ఆశ్రమవాసులు అనేక విధాలుగా రాజోచిత మర్యాదలు జరిపారు.

అవన్నీ చాలా శుభనూచకంగా ఉన్నాయని విదూషకుడు పసిగట్టి వేశాడు. అందువలన చక్రవర్తి ప్రసంగ ప్రారంభానికి ముందు గుణాఢ్యు

నితో కొంచెం కుశల ప్రసంగం నడిపించి తమ ఆగమనానికి పూర్వ రంగం తెలియజేశాడు. గుణాధ్యుడదంతా విని తటస్థంగా మాట్లాడ కూరుకున్నాడు. అంతేగాని అవుననిగాని, కాదనిగాని చెప్పలేను.

అప్పటికి మధ్యాహ్నం చాటి బాగా చల్లబడిపోయింది. ఆ సమయంలోనే చక్రవర్తి స్వయంగా గుణాధ్యుని సందర్శనానికి విచ్చేళాడు. కొంచెం కుశల ప్రశ్నాదికం జరిగిన తరువాత బృహత్కథా ప్రశంసలోనికి దిగి దైవికమైన ఆపత్తువల్ల అదంతా చాలా భాగం అగ్ని కాహుతి అయిపోయినదని విన్నాననీ, అవశిష్ట గ్రంథమైనా తన కర్పించ వలసినదనీ, అది ఒక మహాభాగ్యంగా పరిగణించగలననీ అన్నాడు. తిరిగీ ఆ మహాకావ్యం అనేక విధాలుగా ప్రశంసించడం ప్రారంభించాడు.

గుణాధ్యుడు చక్రవర్తిచేసిన కావ్య ప్రశస్తి అంతా విని “అదంతా ఆ వింధ్య వాసినీజనని కరుణాఫలం! నే నెంతటి వాణ్ణి!” అన్నాడు. తరవాత అతని కంఠం గాద్దదికలో కరిగిపోయింది. అంతేనేగాని చక్రవర్తి ప్రార్థన కింకా సరియైన ప్రత్యుత్తరం రాలేదు! చక్రవర్తి తిరిగీ తన అభ్యర్థన గుణాధ్యునికి తెలియజేసుకొన్నాడు. ఆ పైన గుణాధ్యునికి తన తటస్థ మానం సముచితంకాదని అనిపించింది. చిరునవ్వుతో చక్రవర్తి అభీష్ట ప్రకారమే జరగవచ్చునని అన్నాడు. వెంటనే విదూషకుడు విశ్వంభర శర్మ అందుకొన్నాడు:

“చక్రవర్తి నిజంగా మహాదృష్టవంతులు! కాకపోతే బృహత్కథా పూజా భాగ్యం కలగడం అంటే సామాన్యమా!”

“గుణాధ్యామాత్యులకు నా పైన కలిగిన వాత్సల్యానికిదే తార్కాణం” అన్నాడు చక్రవర్తి. అనంతరం ప్రతిష్ఠాన నగరానికివచ్చి రాజకార్యాలలో సమపదేశ భాగ్యం కలిగించవలసిందని కూడా ప్రార్థించాడు గాని గుణాధ్యు డామాటపై ఒక చిరునవ్వు చిందించి, మాట్లాడ కూరుకొన్నాడు. చక్రవర్తి ఇక లాభం లేదని అంతటితో తన ప్రసంగం విరమించి వేశాడు.

నందివర్మకు చక్రవర్తి, విదూషకుడు హతాశుగా వింధ్యాటవికి రావడమే ఎంతో ఆశ్చర్యం కలిగించింది. ఆపైన శర్వవర్మామాత్యునితో ఆవిధంగా ప్రసంగించిన గుణాఘ్నకు విశ్వంభర శర్మ, చక్రవర్తి ప్రార్థించే సరికి ఆ విధంగా మారిపోవడం మరింత ఆశ్చర్యం కలిగించింది. కావ్య దహనం జరిగిన తరువాత గుణాఘ్ననితో కొంతవరకు హృదయ పరివర్తన జరిగిన విషయం నందివర్మకు తెలియకపోలేదు. అయితే అంతమాత్రం చేత రాజన్యుల పేరు చెబితేనే మండిపడినట్లు ఆచార్యుని హృదయంలో అంతటి మహాపరివర్తనం ఎలాగ కలిగింది? విశ్వంభర శర్మ ఏదో చేసి ఉంటాడని నందివర్మకు కొంచెం అనుమానం కలిగింది. విదూషకు డా సమయంలో ఒక వృక్ష చ్చాయలో కూర్చుని అరణ్య సౌందర్యం అవలోకిస్తూ ఎంతో ఉల్లాసంగా ఉన్నట్లు కనిపించాడు. నందివర్మ అతని దగ్గరికి వెళ్ళి తన హృదయంలో బయలుదేరే సందేహాలన్నీ ఒకటొకటే వెళ్ళబోతున్నాడని విదూషకుడు వాటి కన్నిటికీ తగిన విధంగా సమాధానాలు చెప్పి చాలావరకతని సందేహాలన్నీ తొలగించాడు. అయితే శర్వవర్మను చూడగానే మండిపడిన ఆచార్యుడు విశ్వంభర శర్మ కొంచెం విన్నవించేసరికి ఆ విధంగా చక్రవర్తిపై అంతటి సుముఖత్వం కనబరచడమే అతనికి అవగాహన కాలేదు. దానిపై విదూష డొక్క నవ్వు నవ్వి నందివర్మ చెవిలో మెల్లిగా ఊదాడు: “గుణాఘ్నలతో మాట్లాడే విధంగా మాట్లాడితే అంత నజ్జనులు, సహృదయులు మరి కనిపించరు! అది తెలియని వా రాయన బొత్తిగా విరసులని భ్రమిస్తుంటారు! అదీగాక ఈ ఘడియవరకు నా ప్రార్థన వా రెన్నడూ కాదనలేదు. వారికి నా మీద ఉండుకున్న వాత్సల్యం అట్టిది.”

“అయితే అదంతా శర్వవర్మ దోషమే నన్నమాట!”

విదూషకుడు ఘక్కున నవ్వాడు: “నాయనా! నందీ! నీనిలో శర్వ వర్మామాత్యుల దోషం మాత్రం ఏమి ఉంది? ఆమాత్యు లీ భూచక్రం అంతా తమ భుజిస్కంధాలపై ఒరిగి తిరుగుతున్నదని భ్రమించారు గాని సమస్తము చక్రవర్తి లీలామాత్రమేనని వారు గ్రహించుకోలేకపోయారు!”

“అంటే?”

“శర్వవర్మామాత్యులను పంపిస్తే వ్యవహారం అంతా మొదటికి వస్తుందని వారికి ముందే తెలుసును!”

“అఁ! అయితే ఎందుకు పంపించినట్లొ?”

ఇంకా ఎంతని వివరించేది? ఆమాత్యుల అహంభావం అంతా అణిచి వెయ్యడానికే!”

‘అ! అ! శర్వవర్మామాత్యులంటే చక్రవర్తి కెంతో గౌరవమనీ, మాట వేదవాక్కులూ పరిగణిస్తారనీ అంటారే!”

“పరిగణిస్తే పరిగణించవచ్చును. దాని కేమి? దాని దారి వేరు! దీని దారి వేరు!” అని విశ్వంభర శర్మ నెమ్మదిగా కన్ను గీటాడు.

“అయితే గుణాఘ్నం అంటే వారికి బొత్తిగా కిట్టదని అంటారే! వాతాఘ్నంగా వారిమీద అంతటి గౌరవ ప్రసక్తులు కలగడానికి కారణం?”

“వారి గౌరవం అంటే కిట్టడం, మరొకరంటే కిట్టకపోవడం అనేవి వీటి లేవయ్యా అంతా రాజకార్య ప్రయోజనాలమీద ఆధారపడి ఉంటుందియ్యా! ప్రస్తుతం వారికి శర్వవర్మామాత్యుల చాకచక్యము అవసరమే! గుణాఘ్నం బృహత్కథ ఆదరించారన్న ప్రతిష్ఠ అవసరమే! శర్వవర్మా మాత్యుల అహంభావం అణిచి వెయ్యడము అవసరమే! అందు చేతనే యవనిక వెనకాల నిలబడి స్వయంగా ఈ నాటకం అంతా వారే ఆడించారు. అయితే కేవల భూమికాధారులైన శర్వవర్మా మాత్యులు మొదలైన మహామహులంతా దీనికంటెటికీ తామే కర్తలమని ఊరేగారు. వెంటనే దానికి సముచితమైన ప్రాయశ్చిత్తంకూడా అనుభవించారు. తెలిసిందా?”

“అయితే గీర్వాణ భాషాభ్యాసము, ఆ విద్వత్పరీక్ష అవ్వన్నీ కేవలము నటనలే అన్నమాట!”

దానిమీద విచూషకుడు మళ్ళీ పక్కన నవ్వాడు :

“నందీ! నీ వింకా గూనాతి గూనమైన విషయాలలో ప్రవేశిస్తున్నావు. ఇవి అస్పదాదులకుకూడా ఇంకా దృశ్యాదృశ్యంగానే

ఉండిపోయినటువంటి వ్యవహారాలు. ప్రభువువారికి గీర్వాణపాండిత్యం మీద అభిమానం ఉండనూ ఉంది! లేనూలేదు. వారు విద్యత్ప్రభువులు కాదని ఎవరనగలరు! ఇక వారి విద్యత్ప్రకృతపాతం విషయం వేరే వివరించ వలసిన అవసరమే లేదుగదా! అయితే ఏది రాజ్యకార్య ప్రయోజనమో, ఏది కాదో నిర్ణయించడం మాత్రం చాలా కష్టం! ఈ గీర్వాణ భాషాభ్యాస వ్యవహారం అంతా లీలావతీ దేవిగారికి పట్టమహిషీ పట్టం కట్టడానికి, శర్వవర్మా మాత్యులకు మహామాత్యపట్టం కట్టడానికి మాత్రమే ఉద్దేశింప బడిందేమోనని నా అనుమానం! అయితే ప్రభు హృదయం ఇదమిత్యనుని నిర్ణయించడానికి మానవ మాత్రులం మనమెవరం! నాయనా! సాక్షాత్తు ఆ పరమేష్ఠికి కూడా ప్రభు హృదయం తిన్నగా తెలియదనే నా అనుమానం" నందివర్మ కింకా అనుమానం తీరలేదు.

“దక్షిణాపథంలో అంతటా చక్రవర్తి ఆజ్ఞ అప్రతిహతంగా చెల్లిపో తూంది గదా! దీనికోసమని ఇన్ని డొంక తిరుగుల్లేందుకో!”

విదూషకుడు మళ్ళీ నవ్వాడు :

“అయ్యో! వెర్రవాడా! పరమేశ్వర లీలలైనా అవగాహన చేసుకో వచ్చును గాని ప్రభులీల లెవరికీ అవగాహన కావు. అవగాహన అయి పోయిందనుకొన్న శర్వవర్మామాత్యుల తల ఏవిధంగా బొప్పికట్టిందో నీవు చూచావుగదా! నావంటి వాడి కిదంతా వారి లీలామాత్రమనే అనిపిస్తూంది. నేను ‘ప్రభుకృపైవ కేవలం’ అని ఇలాగే నా రోజులు వెళ్ళ బుచ్చుకుంటున్నాను.”

“మీదంతా చమత్కార ధోరణే! ఏమైనా ఆచార్యుల విషయంలో తాము చేసిన ఉపకృతి చిరస్మరణీయం!” అన్నాడు నందివర్మ.

“నంది! ‘నిమిత్తమాత్రం భవ సవ్యసాచిన్’ అన్నట్టుగా నేను కేవలం నిమిత్త మాత్రుణ్ణి. ఈ లేనిపోని అహంభావం నాకెందుకు నాయనా!”

అని విదూషకుడు మళ్ళీ కన్నుగీటాడు. అతని కొంటెతనం చూసే సరికి నందివర్మలో నవ్వు ఉరకలు వేసుకుంటూ పైపైకి పొంగింది!

అనంతరం గుణాధ్యక్ష మహాకవి తన ఆవశిష్ట బృహత్కథా కావ్యం చక్రవర్తికి సమర్పించాడు. చక్రవర్తి ఆ మహాకావ్యం ఎంతో ఆప్యాయంగా కళ్ళ కద్దుకొన్నాడు.

ప్రతిష్ఠాన నగరానికి విచ్చేయ వలసిందనీ, అగ్నిబ్వాలా దగ్గమైపోయిన ఆ మహాకావ్యం అంతా తిరిగీ రచించవలసినదనీ, తనకు సనుపదేశ భాగ్యం కలిగించవలసిందనీ తిరిగీ ఇంకొక మా రెంతో ఆప్యాయంగా ప్రార్థించాడు. గుణాధ్యక్షుడు తనలో జవసత్త్వాలన్నీ ఉడిగిపోయాయనీ, ఇక పరిశిష్ట జీవితం వింధ్యవాసినీ చరణసేవలోనే గడిపివెయ్యవలెననీ, తన ఆశక్తత మన్నించవలసిందనీ ఆనేక విధాలుగా ప్రార్థించాడు.

ఆ మహాకావ్యం ఆస్థాన ప్రవేశోత్సవం ఎంతో మహావైభవంగా జరిగింది. దానికి లంబోదరభట్టు, ప్రభువు విష్ణుశర్మ మొదలైన మహావిద్వాంసు లెందరో విచ్చేశారు. ఆ వరేణ్యులే కాక మహావిద్వాంసులందరూ ఆ మహాకావ్యం ఆలకించి గుణాధ్యక్షుడు వ్యాసమహాకవి అపరావతారమనీ, పరిశిష్ట గ్రంథమే ఆ మహాకవి ఆతిలోక ప్రతిభ వేనోళ్ళచాటుశున్నదనీ ప్రశంసించారు. చక్రవర్తి ఆజ్ఞపై లేఖకు లనేకు లా మహాకావ్య మాతృక ననుసరించి తాళభూర్జపత్ర పుత్రిక లెన్నెన్నో లిఖించారు. చక్రవర్తి ఆజ్ఞపై ఆ పుత్రికలలో చాలాభాగం ఆసేకుహిమాచల సార్యభౌమాస్థానాలన్నిటికి పంపించారు. ఆ విధంగా బృహత్కథ ఆనా ధార్యావర్తంలో అంతటా విశేషఖ్యాతి పొందింది.

మలయవతీ దేవి కా వార్త ఎంతైనా ఆనందం కలిగించింది. చక్రవర్తి గుణాధ్యక్షమాత్యులను తిరిగీ మహామాత్యాధికారం స్వీకరించవలసినదని ప్రార్థించారన్న శుభవార్తకూడా ఆమె చెవిని పడింది. గుణాధ్యక్షుల ప్రార్థన మన్నించలేదని విని ఆమె ఎంతైనా కించపడింది. అయితే గుణాధ్యక్షులమీద చక్రవర్తి కంతటి గౌరవప్రవర్తులు కలిగినతరవాత ఇక శర్వవర్మామాత్యుని ఆట లంతగా సాగవనీ, అప్పుడప్పుడు గుణాధ్యక్షుని

సదుపదేశం చక్రవర్తి మన్నింపకపోరనీ ఆమె గ్రహించింది. అదీగాక ఇటీవల శర్వవర్మామాత్యునిపై చక్రవర్తి ఆదరానుగ్రహాలు సన్నగిల్లి పోయిన విషయం కూడా ఆమెకు తెలిసింది.

ఆపైన ఆమె కుమారుడుకూడా చక్రవర్తికోసమని ఎంతో బెంగ పెట్టుకున్నాడు. చక్రవర్తి ఆమెను తిరిగి ప్రతిష్ఠానానికి పంపించవలసిన దని భరుకచ్చ దేశాధిపతి కప్పడప్పడు తన అధ్యర్థన లందిస్తూనే ఉన్నాడు.

క్రమక్రమంగా భరుకచ్చ దేశాధిపతి కామె వెంటనే ప్రతిష్ఠానానికి వెళ్లిపోవడమే మంచిదని అనిపించింది. దానికి నానాటికీ చిక్కి శల్యమై పోతున్న ఆమె కుమారుని దేహాస్థితికూడా తోడైంది. ఈ కారణాలన్నిటి వల్ల మలయవతీదేవికి ప్రతిష్ఠాన నగరానికి తిరిగి వెళ్లడంకంటే గత్యంతరం కనిపించలేదు.

ఆమె 'నందో రాజా భవిష్యతి' అని ఎలాగో అలాగ లేని గుండె ధైర్యం తెచ్చుకొని ప్రతిష్ఠాన నగరానికి వెళ్లిపోయింది. పుట్టింట పడి ఉండడంకన్న ప్రతిష్ఠాన నగరాంతటపురంలో పడిఉండడమే ఎంతో నయమని ఆమెకు తోచింది. ప్రతిష్ఠాన నగరానికి వెళ్లిన తరువాత ఆమె ఊహ చాలావరకు నిజమయింది.

ఏతవతా హాల సాతవాహన చక్రవర్తి అన్నివిధాలా కృతకృష్యుడయినాడు. దేశ దేశాలలో ఆయన కీర్తి వేయిమడుగు లిసుమడించింది. విద్వాంసులు, పౌరులు అందరూ ఆయన విద్వదభిమానము, రాజకార్య ధారంధర్యము వేనోళ్ల ప్రశంసించారు.

శర్వవర్మామాత్యుని కీ నూతనానుభూతితో ప్రభువృద్ధయం చాలావర కవగాహన అయింది. అతడెంతో జాగ్రత్తతో చక్రవర్తి వృద్ధయంలో తు లాకళించుకొంటూ చక్రవర్తి మన్నన లందుకోవటంలో మరి అంతటి ఘనుడు లేడని అనిపించుకొన్నాడు.

విధి విలసితం శర్వవర్మాదు లందరిపట్ల నుముఖంగానే ప్రసరించింది గాని ఒక్క గుణాధ్యునిపైనే అది తిన్నగా ప్రసరించలేదు.

అనంతరం ఆర్యావర్తంలో అంతటా వ్యాపించిన గీర్వాణ భాషాభిమానంవల్ల నైతేనేమి, వైశాచీ ప్రాకృతాభిమానం సన్నగిల్లిపోవడంవల్ల నైతేనేమి పరిశిష్టమైన గుణాధ్యుని వైశాచీ బృహత్కథకూడా ఖలమైపోయింది.

అయితే సోమదేవుడు, క్షేమేంద్రుడు ఆ కథ గీర్వాణ వాణిలోని కనువదించారు. సోమదేవుడు తన అనువాదానికి కథా సరిత్సాగర మని నామకరణం చేశాడు. క్షేమేంద్రుని రచన బృహత్కథామంజరిగా ప్రసిద్ధి పొందింది.

సోమదేవుడు తన కావ్యం కాశ్మీరరాజ్ఞి అజ్ఞపై రచించినట్లు కథా సరిత్సాగర పీఠికలో తెలియజేసుకొన్నాడు.

ఎక్కడి ప్రతిష్ఠాన నగరం! ఎక్కడి కాశ్మీర శ్రీనగరం! విధి విలసితం విచిత్రం. చిత్ర విచిత్రమైన చరిత్రగతికి విద్వాంసులనేకమైన కారణాలేకరువు పెట్టవచ్చును. బృహత్కథా మహాకావ్యం వీలావతీ దేవి 'మోదకై స్తాడయ!' అనే పరిహాస బీజంలో ఆవతరించి, కాశ్మీరరాజ్ఞి కటాక్ష వీక్షణాలంబనంతో ఈ లోకంలో నిలిచిందన్నా అతిశయోక్తి కాదేమో! ఎవరు చెప్పగలరు?

ఏది ఏమయినా గుణాధ్యుని బృహత్కథ ప్రారంభించిన ముహూర్తం చాలా చెడ్డది. సంస్కృత ప్రాకృతాలు విసర్జించవలెనని ఆ మహాకవి పట్టిన శపథం వమ్మై పోయింది. ఆ కావ్యంలో ఆరుఖండా లగ్నిజ్వాల కాహుతి అయిపోయాయి. మిగిలిన భాగమైనా వైశాచీ భాషలోనై నా నిలవలేదు. అతడు విసర్జించవలెనని శపథంపట్టిన సంస్కృతంలోనే అదీ నిలిచింది. కేవలం ఆటవికుల ఆనందంకోసమే అది రచించ వలెననీ, రాజాస్థానాల జోలికై నా పోకూడదనీ గుణాధ్యుడు సంకల్పించాడు. చిట్టచివరికది సాతవాహన చక్రవర్తి కర్పింపక తప్పలేదు. ఆంధ్రసాతవాహన చక్రవర్తికై నా అది సముద్ధరించిన అదృష్టం దక్కలేదు! కాశ్మీర మహారాజ్ఞికి మాత్రమే ఆ మహా గౌరవం దక్కింది.

అయితే గుణాధ్యుడు చేసిన శపథంలో ఒక అంశం మాత్రమే నేటికీ యధార్థమై నిలిచింది. ఆ మహాకవి ఆరుమాసాలలో గీర్వాణ భాషాభ్యాసం దుస్సాధ్యమనీ, అధమం ఆరు సంవత్సరాలైనా పరిశ్రమిస్తే తప్ప గీర్వాణభాషా పాండిత్యం అసాధ్యమనీ అన్నాడు.

అగునాతన పండితమ్మనయ్య లనేకు లా ఆరుమాసాలు కూడా అక్కరలేకుండానే గీర్వాణ పాండిత్యం సాధించి ఉండవచ్చును!

అయితే గుణాధ్యుని బృహత్కథ ఆధారముగా రచించిన కథా సరిత్యాగరం మాధుర్యం మాత్రం అధమం ఆరు సంవత్సరాలపాటైనా గీర్వాణ భాషాభ్యాసం చెయ్యనివారికి కేవలం గగనకుసుమమే!
